

نور محمدی کی تخلیق اور عقائد صوفیاء

کاغذ

سید توصیف الرحمن راشدی

مدیر المعهد الاسلامی عبدالحکیم

www.irecpk.com

نظر ثانی

فضيلة الشيخ

صہیب احمد میر محمدی

فاضل مدینہ یونیورسٹی

ناشر

©

41663

عبدالحکیم (خانوال)

المعهد الاسلامی للبنات

نور محمدی کی تخلیق اور

عقائد صوفیاء



کاوش

سید توصیف الرحمن راشدی
مدیر المعهد الاسلامی عبدالحکیم

نظر ثانی

فضيلة الشيخ
صهيب احمد مير محمدی
فاضل مدینہ یونیورسٹی

ناشر



41663

المعهد الاسلامی للبنات عبدالحکیم (فانیوال)

جملہ حقوق بحق ناشر محفوظ ہیں

نور محمدی کی تخلیق اور عقائد صوفیاء	نام کتاب
سید توصیف الرحمن راشدی	تالیف
2003ء	سال اشاعت
2000	تعداد
اول	طبع
☆ جامع مسجد عثمان بن عفان الہدیث	ملنے کے پتے
G-11-2 گلی نمبر 64 اسلام آباد	
☆ جامع مسجد القدوس الہدیث	
سیٹلائٹ ٹاؤن راو پینڈی	
☆ حمید ہومیو پیتھک میڈیکل کالج	
بوہڑ چوک بالمقابل حاجی کمپ لاہور	
☆ المعهد الاسلامی للبینات	
نزد مسجد پیر مبارک شاہ عبدالحکیم (خانوال)	
☆ تبلیغی مرکز ادارۃ الاصلاح	
بونگہ بلوچاں بھائی پھیرو (قصور)	



مطبع: عویم رحمان پرنٹرز عبدالحکیم

(فہرست آخر بر ملا خطافہ میں)

www.ircpk.com www.aahlulhadeeth.net

بِسْمِ اللَّهِ الرَّحْمَنِ الرَّحِيمِ

الحمد لله نحمده ونستعينه ونستغفره ونعوذ بالله من شرور
انفسنا ومن سيئات اعمالنا من يهده الله فلا مضل له ومن
يضلل فلا هادي له واشهد ان لا اله الا الله واشهد ان محمدا
عبده ورسوله اما بعد۔

تاریخ انسانیت کا آغاز ایک ایسی بزرگ ہستی سے ہوا جسے اللہ کا نبی ہونے کا شرف حاصل تھا ان
کی زوجہ مطہرہ بھی اللہ کی نیک بندی تھیں یوں سیدنا آدم اور حوا علیہما السلام کی نیک تربیت اور صحیح
ترین رہنمائی میں انسانی معاشرے کا آغاز ہوا یہاں تک کہ لوگ زمین میں پھیلنے چلے گئے کئی
ایک اللہ کے مخلص بندے انہیں میں سے ایسے ہوئے جنہیں اللہ نے ان کے تقویٰ کی بدولت
لوگوں کا محبوب بنادیا سواع، یغوث، یعوق اور نسر انہیں نیک بزرگوں میں سے تھے۔

(صحیح بخاری کتاب التفسیر سورہ نوح)

ادھر ملعون شیطان انسان کو تباہ کرنے کے لیے آگے بڑھا اور وہ لوگوں کی ان اولیاء اللہ سے محبت
کا رخ اندھی عقیدت کی طرف موڑنے کی کوشش کرنے لگا لوگوں کو ان کے معاملے میں ایسا
جذباتی بنادیا کہ وہ ان کی صورتیں اپنی عبادت گاہوں میں اس بہانے رکھنے لگے کہ ان کی یاد
دلوں میں تازہ رہے تب آنے والی نسلوں نے ایک قدم اور آگے بڑھایا اور اللہ کی رضا کے حصول
کے لیے ان کی عبادت پکار اور نذر نیا و شروع کر دی اب ابلیس کے لیے ان بزرگوں کے ساتھ
جھوٹ بنتھی کر کے اسے سچ بنانا آسان ہو گیا۔ جب نوح علیہ السلام ان لوگوں کو ڈرانے کے لیے
بیچے گئے تو قوم کے سرداروں کے پاس سب سے کارگر حربہ یہی تھا کہ یہ نبی تمہیں تمہارے

﴿وقالوا لا تذرن الهتكُم ولا تذرن ودا ولا سواعا ولا يغوث
ويعوق ونسرا﴾

ترجمہ: اور انہوں نے (اپنے مقبلین سے) کہا کہ تم اپنے معبودوں کو ہرگز نہ چھوڑنا اور نہ وہ کو اور نہ
سوانع کو اور نہ یغوث یعوق اور نسر کو چھوڑنا۔ (سورۃ نوح آیت نمبر ۲۳)

گویا شیطان کا وار کامیاب رہا اور وہ اللہ کے اولیاء ہی کو آڑ بنا کر ان سے محبت میں غلو کرنے والوں کو گمراہ کرنے میں کامیاب ہو گیا ان مخالفین میں سے اگر کسی نے عقلی بصیرت سے کام بھی لیا تو وہ اس خوف سے میدان عمل میں نہ نکل سکا کہ لوگ اسے طعنہ دیں گے کہ وہ اپنے اباؤ و اجداد کا راستہ ترک کر چکا ہے آپ کو یاد ہو گا کہ ہمارے نبی ﷺ کے ہمدرد غمگسار چچا ابو طالب بھی تو اسی طعنے سے ڈرتے ہوئے ایمان نہ لائے تھے۔

(صحیح بخاری کتاب التفسیر سورۃ قصص)

اب کیا تھا شیطان نے اسی حربہ کو ہر آنے والی انسانی نسل پر آزمانا شروع کر دیا ظاہر ہے کہ ہر معاشرے میں کچھ لوگ اللہ کے نیک بندوں کی حیثیت سے مشہور ہوتے ہیں بس شیطان کائنات کے سب سے بڑے جھوٹ (شرک) کو ان کا سہارا دے کر بیچ بناتا رہا اور اس کام کو بھی اس نے اپنے ایسے ایجنٹوں سے کروایا جو بزرگی کا روپ دھار کر میدان میں اترے شیطان نے ہر نبی کی قوم میں یہی حربہ آزمایا اور بار بار کامیابیاں حاصل کیں ہر نبی کو قوم کے سرداروں نے یہی جواب دیا۔

وَكَذَلِكَ مَا أَرْسَلْنَا مِنْ قَبْلِكَ فِي قَرْيَةٍ مِنْ نَذِيرٍ إِلَّا قَالَ

اور اسی طرح ہم نے تم سے پہلے کسی بستی میں کوئی ہدایت کرنے والا نہیں بھیجا مگر وہاں کے خوشحال لوگوں نے کہا کہ ہم نے اپنے باپ دادا کو ایک راہ پر پایا اور ہم قدم بقدم ان ہی کے پیچھے چلتے ہیں (الزخرف آیت نمبر ۲۳)

اللہ کے کم بندے ہی شیطان کے اس داؤ سے بچ نکلنے میں کامیاب ہوتے رہے اور انہوں نے ہی ہر دور میں انبیاء کی دعوت پر لبیک کہا اور معاشرے کو اسی راستے پر لانے کی کوشش کرتے رہے جس پر ان کے جدا جدا آدم علیہ السلام انہیں چھوڑ کر گئے تھے۔ حقیقت یہ ہے کہ شیطان نے اس مقصد براری میں انبیاء علیہ السلام تک کا لحاظ نہ کیا اسی لیے اللہ تعالیٰ محشر کے دن عیسیٰ علیہ السلام سے سوال کریں گے۔

﴿وَإِذْ قَالَ اللَّهُ يٰعِيسَىٰ ابْنَ مَرْيَمَ ۖ أَنْتَ قُلْتَ لِلنَّاسِ اتَّخِذُونِي وَأُمِّي الْهَيْنَ مِنَ دُونِ اللَّهِ ۚ قَالَ سُبْحَنَكَ مَا يَكُونُ لِي أَنْ أَقُولَ مَا لَيْسَ لِي بِحَقٍّ أَنْ كُنْتَ قُلْتَهُ فَقَدْ عَلِمْتَهُ تَعْلَمَ مَا فِي نَفْسِي وَلَا أَعْلَمُ مَا فِي نَفْسِكَ ۚ أَنْتَ عَلَّامُ الْغُيُوبِ مَا قُلْتَ لَهُمْ إِلَّا مَا أَمَرْتَنِي بِهِ أَنْ أَعْبُدُوا اللَّهَ رَبِّي وَرَبَّكُمْ وَكُنْتَ عَلَيْهِمْ شَهِيدًا مَا دُمْتَ فِيهِمْ فَلَمَّا تَوَفَّيْتَنِي كُنْتَ أَنْتَ الرَّقِيبَ عَلَيْهِمْ وَأَنْتَ عَلَىٰ كُلِّ شَيْءٍ شَهِيدٌ﴾

ترجمہ: اور وہ وقت بھی قابل ذکر ہے جب کہ اللہ تعالیٰ فرمائیں گے کہ اے عیسیٰ ابن مریم کیا تم نے لوگوں سے کہا تھا کہ مجھ کو اور میری ماں کو بھی اللہ کے سوا معبود قرار دے لو۔ عیسیٰ علیہ السلام عرض کریں گے (توبہ توبہ) میں تو آپ کو (شرک سے) منزہ (پاک) سمجھتا ہوں مجھ کو کسی طرح زیب نہ تھا کہ میں ایسی بات کہتا جس کے کہنے کا مجھے کوئی حق نہیں (المائدہ آیت نمبر ۱۱۶)

اور تو اور اس ملعون شیطان نے یہی داؤ امت مسلمہ کے ساتھ بھی کھیلا اور آج بھی اس کے بھرپور وار جاری ہیں محدثین سے پوچھیے کہ کس خطرناک انداز سے اس نے جھوٹ کو احادیث رسول بنانے کی مذموم کوشش کی امام مسلم فرماتے ہیں کہ ہم نے صالحین سے بڑھ کر جھوٹ بولنے والا کسی کو نہ پایا یہ جھوٹ کا ارادہ نہ بھی کریں تو بھی جھوٹ بے ساختہ ان کی زبانوں پر جاری ہو جاتا ہے (مقدمہ صحیح مسلم)

معلوم ہوا کہ پھر شیطان نے اپنا کام ان لوگوں سے کروانے کی کوشش کی جو صالحین کے پیارے نام سے پکارے جاتے تھے مگر ان کے مقابلے میں اللہ کے مخلص بندے پورے زور سے اٹھے اور اللہ اور اس کے رسول ﷺ کے مقابلے میں آنے والے ہر پرانے چھوٹے بڑے سے بھڑ گئے انہوں نے برملا ان راویوں کو کذاب۔ دجال اور وضاع کے القاب سے پکارا جنہوں نے رسول اللہ ﷺ پر جھوٹ باندھا تھا اور انہیں رہتی نسلوں تک ایسا بدنام کر دیا کہ حدیث کا ادنیٰ سے ادنیٰ طالب علم بھی ان کی پہچان یوں کرنے لگا جیسے کسی شہر کے لوگ اس ڈاکو کی شکل پہنچانتے ہیں جس کی تصویر تھانوں اور چوراہوں میں لٹکادی جائے۔

در اصل نبی کریم ﷺ پر جان بوجھ کر جھوٹ گھڑنے والے لوگ تو اتنے زیادہ نہ تھے مگر ان بظاہر بھاری بھر کم شخصیات کی وجہ سے جو اس کے پھیلنے کا باعث تھیں اس جھوٹ کو سچ ماننے کے فتنے میں مبتلا ہونے والوں کی تعداد کچھ کم نہ تھی۔ ان کی وہ شخصیت اور شہرت جو جھوٹ کو سچ بنانے کے لیے دلیل کا کام کرتی تھی اسے ان محدثین نے زائل کر دیا اور ان کے مصنوعی روپ کو تہ و بالا کر کے ان کی اصلی صورتیں لوگوں کے سامنے رکھ دیں۔ آپ حیران ہوں گے کہ سبائی فتنہ جو سیدنا عثمان رضی اللہ تعالیٰ عنہ کی شہادت کا باعث بنا اس نے بھی یہی کام دکھایا علی رضی اللہ تعالیٰ

عنہ کے ساتھ مسلمانوں کی محبت کو غلو میں بدل کر بہت سا جھوٹ اور عقیدگی اسلام میں داخل

کرنے کی کوشش کی چنانچہ ایک دفعہ ابن عباس رضی اللہ تعالیٰ عنہ سے کسی نے چند مسئلے پوچھے تو آپ نے علی رضی اللہ تعالیٰ عنہ کے فیصلے منکوائے ان فیصلوں کو پڑھ کر ابن عباس رضی اللہ تعالیٰ عنہ فرمانے لگے کہ علیؑ نے یہ فیصلے نہیں کئے۔ اگر وہ ایسا کرتے تو بھٹک جاتے (مقدمہ صحیح مسلم) غور فرمائیے ابن عباسؓ نے ایسا کیوں کہا کیا یہ کافی نہ تھا کہ وہ کہتے کہ علی رضی اللہ تعالیٰ عنہ نے یہ فیصلے نہیں کئے..... نہیں نہیں! ابن عباس رضی اللہ عنہ جو مفسر قرآن ہیں نبی کریم ﷺ کے صحبت یافتہ انہوں نے ایسا اس لیے کہا کہ جو علیؑ سے اللہ کی طرح محبت کرنے لگ گیا ہے وہ سن لے کہ علی رضی اللہ تعالیٰ عنہ بھی اللہ کی مخلوق ہیں بالفرض محال اگر علی رضی اللہ تعالیٰ عنہ بھی اللہ کی نافرمانی کرتے تو وہ بھی گمراہ ہو جاتے نافرمانی ان کے لیے بھی فرمانبرداری نہیں کہلوا سکتی۔ حالانکہ نبی نے کبھی معاذ اللہ۔ شرک نہیں کیا لیکن اللہ تعالیٰ انبیاء علیہم السلام کے حوالے سے ہمیں سبق دے رہی ہیں۔

﴿ولو اشرکوا لحبط عنہم ما کانوا یعملون﴾

ترجمہ:- اور اگر وہ لوگ بھی ارتکاب شرک کر بیٹھتے تو جو عمل وہ کرتے تھے سب ضائع ہو جاتے (الانعام آیت نمبر ۸۹)

کیا شرک کی تردید میں قرآن مجید کی دیگر آیات کافی نہ تھیں ایسا کیوں کہلوا یا گیا حقیقت یہ ہے کہ یہ اس شیطانی وار سے بچنے کے لیے ہماری نظر باقی مشق ہے جو ہمیں کروائی گئی ہے کیونکہ انسانوں کا انبوه کثیر اپنے بزرگوں کی اندھی محبت میں جہنم رسید ہوا ہے اور جو راستہ انہوں نے بزرگوں کا سمجھ کر اختیار کیا ہوتا وہ شیطان کا راستہ تھا۔

حقیقت محمدیہ

پاک و ہند کے صوفیاء نے اپنے عقائد قرآن و سنت اور طریق صحابہ سے اخذ نہیں کئے۔ ان کے

عقائد کی بنیاد ابن عربی کا فلسفہ ہے جسے وحدۃ الوجود کہتے ہیں۔ اور حقیقت محمدیہ اس نظریہ کی بنیادی اینٹ ہے۔ فصوص الحکم جس کی شرح شیخ تاجی نے لکھی ہے اس کے مقدمہ میں حقیقت محمدیہ کے بارے میں لکھا ہے۔

(لا ن محمدا او حقیقة محمدية واسطة الخلق و حلقة الاتصال بين الذات الالهية والمظاهر الكونية فهو في مثابه المسيح في الفلسفة المسيحية و بمثابه المطاع في فلسفه الغزالي) (فصوص الحکم لا بن عربی)

محمد ﷺ یا حقیقت محمدیہ خالق اور مخلوق کے درمیان واسطہ ہے۔ ذات الہی اور کائنات کے مابین حلقہ اتصال ہے۔ بس حقیقت محمدیہ کا وہی مفہوم ہے جو فلاسفہ کے نزدیک عقل اول اور مسیح کے نزدیک کلمۃ اللہ اور فلسفہ غزالی میں ”المطاع“ کا مفہوم ہے جس طرح عیسائی کلمۃ اللہ کو مخلوق نہیں مانتے بلکہ اسے مراتب الہیہ میں داخل کرتے ہیں اس طرح صوفیاء بھی حقیقت محمدیہ کو مراتب الہیہ میں داخل کرتے ہیں۔ پاکستان میں سعید احمد کاظمی بریلوی مسلک کے امام ہو گزرے ہیں انہوں نے اپنی کتب کے ذریعے حقیقت محمدیہ کے نظریے کو عام کیا۔ اپنی مشہور کتاب تسکین الخواطر میں مسئلہ حاضر و ناظر پر بحث کی ہے اس مسئلہ کو حقیقت محمدیہ کی بنیاد پر ثابت کیا ہے۔ علامہ جلال دوانی کی ایک عبارت پیش کی۔ لکھتے ہیں محقق دوانی فرماتے ہیں۔ اس مقام پر تحقیق کلام یہ ہے کہ تمام اصحاب نظر و برہان اور ارباب شہود و عیاں اس بات پر متفق ہیں کہ بوسیہ قدرتہ و ارادہ خدائے قدوس امر ”کن فیکون“ سے سب سے پہلے جو گوہر مقدس دریاے غیب کمون سے ساحل شہود پر آیا وہ جوہر بسیط نورانی تھا جسے حکماء (یونانی فلسفی) کے عرف میں عقل اول اور بعض احادیث میں قلم اعلیٰ سے تعبیر کیا گیا ہے اور اکابر ائمہ کشف و تحقیق

(یعنی ابن عربی اور اس کے ساتھی صوفیاء) اسے حقیقت محمدیہ کہتے ہیں۔ اس جو ہر نورانی نے اپنے آپ کو اور اپنے خالق بے مثال کو اور ان تمام افراد موجودات کو جو توسط اس جو ہر نورانی کے خالق بے مثال سے صادر ہو سکتے ہیں جس طرح وہ افراد موجودات سے پہلے تھے اور اب ہیں اور آئندہ ہوں گے سب کو جملہ کیفیات کے ساتھ بہت کمالات و کمال جان لیا اور تمام حقائق موجودات بطور انطوائے عملی اسی جو ہر بسیط نورانی حقیقت محمدیہ میں مندرج اور مخفی تھیں جس طرح دانہ ایک خاص طریقہ پر شاخوں پتوں اور پھلوں پر مشتمل ہوتا ہے کل افراد موجودات اسی ترتیب کے موافق جس کے ساتھ اس جو ہر بسیط نورانی (یعنی حقیقت محمدیہ) میں پوشیدہ ہیں، مبین گاہ قوت سے جلوہ گاہ فضل اور سراپردہ غیب سے میدان شہود میں بصورت مواد خارجیہ ظہور پذیر ہوتے رہتے ہیں۔

(اخلاق جلالی از محقق دوانی 256)

جلال دوانی نے صوفیاء کی طرح اصطلاحات کا خوب استعمال کیا ہے اور ان کا مقصد اس کے سوا اور کیا ہے کہ امت مسلمہ ان صوفیاء کی عبارت کو مشکل سمجھ کر اس عظیم سازش کو نہ جان سکیں جس کے ذریعے یہ اسلام کے بنیادی عقائد پر حملہ آور ہیں۔ اور یہ صوفیاء وحدۃ الوجود، حقیقت محمدیہ، قلم اعلیٰ، جو ہر نورانی جس اصطلاحات کے ذریعے محبت رسول کی آڑ میں شرک و کفر کو اسلام کا رنگ دینے کی کوشش کرتے ہیں۔ لیکن اہل ایمان کے لئے ان کے کفر کو سمجھنا مشکل نہیں ہے جلال دوانی کی عبارت نقل کر کے سعید احمد کاظمی جن عقائد کو ثابت کرنے کی کوشش کر رہے ہیں وہ ملاحظہ فرمائیے۔ لکھتے ہیں ”اس ایمان افروز بیان سے تصریحات منقولہ بالا کی تائید کے علاوہ مندرجہ ذیل امور بھی واضح ہو گئے۔

(1) حضور ﷺ اول مخلوق ہیں۔

(2) حضور ﷺ عقل اول اور قلم اعلیٰ ہیں۔

(3) حضور ﷺ جو ہر بیض نورانی ہیں۔

(4) حضور ﷺ تمام کائنات کے حقائق لطیفہ ہیں۔

(5) حضور اللہ تعالیٰ کو بھی جانتے ہیں اور تمام موجودات و مخلوقات اور ان کے جمیع احوال کو تمام

وکمال جانتے ہیں۔ ماضی حال، مستقبل میں کوئی شیء کسی حال میں حضور سے مخفی نہیں

(6) تمام موجودات خارجیہ کا ظہور حقیقت محمدیہ سے ہوتا ہے حتیٰ کہ ترتیب ظہور بھی وہی ہے جو

حقیقت محمدیہ میں مستور ہے۔ (تسکین الخواطر از کاظمی 50)

قرآن مجید محمد رسول اللہ کا تعارف اور ان کی حقیقت صاف صاف یوں بیان کرتا ہے۔

﴿قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنَّمَا إِلَهُمُ اللَّهُ وَاحِدٌ﴾

(الکھف 110/18)

آپ کہ دیجیے کہ میں تو تم جیسا ہی ایک انسان ہوں (ہاں) میری جانب وحی کی جاتی ہے کہ سب کا معبود ایک ہی معبود ہے۔

آپ ﷺ کو بھوک بھی لگتی تھی بھوک کی شدت سے پیٹ پر پتھر بھی آپ ﷺ نے باندھے

۔ جنگ احد میں دانت مبارک شہید ہوا تو اس سے خون بھی نکلا اور سر بھی زخمی ہوا۔ اس وقت

آپ ﷺ اپنے چہرہ سے خون پونچھتے جارہے تھے اور کہتے جارہے تھے وہ قوم کیسے کامیاب ہو

سکتی ہے جس نے اپنے نبی ﷺ کے چہرے کو زخمی کر دیا اور اس کا دانت توڑ دیا حالانکہ وہ اللہ کی

طرف بلا رہا تھا (بخاری و مسلم) اور ایک روز عائشہ رضی اللہ تعالیٰ عنہا نے رسول اللہ ﷺ سے

دریافت کیا کہ کیا آپ پر کوئی ایسا دن بھی آیا ہے جو احد کے دن سے زیادہ سنگین رہا ہو آپ

ﷺ نے فرمایا ہاں! تمہاری قوم سے مجھے جن جن مصائب کا سامنا کرنا پڑا ان میں سب سے

زیادہ سنگین مصیبت وہ تھی جو مجھے طائفہ کے لوگوں سے پہنچی (بخاری)

محمد ﷺ کا بیٹا ابراہیمؑ آپ ﷺ کے ہاتھوں میں جان دیتا ہے اور آپ ﷺ کی آنکھوں میں آنسو جاری ہوتے ہیں اور زبان یوں کلام کرتی ہے ”آنکھ آنسو بہا رہی ہے اور دل غمگین ہے مگر اس کے باوجود ہم کچھ نہیں کہیں گے سوائے اس بات کے جس سے ہمارا رب راضی ہو اور قسم اللہ کی اے ابراہیم! ہم تیری جدائی کے سبب غمگین ہیں (بخاری 1303 مسلم 2315)

آپ ﷺ میں وہ سب خوبیاں تھیں جو فطری طور پر ایک بشر میں ہونی چاہیں اللہ تعالیٰ انبیاء کے بارے میں فرماتا ہے۔

﴿وَمَا جَعَلْنَاهُمْ جَسَدًا لَا يَأْكُلُونَ الطَّعَامَ وَمَا كَانُوا خَالِدِينَ﴾

(الانبیاء 21/8)

ہم نے ان کے ایسے جسم نہیں بنائے تھے کہ وہ کھانا نہ کھائیں اور نہ وہ ہمیشہ رہنے والے تھے۔ ان صوفیاء نے قرآن و سنت کے ان واضح دلائل کا یوں رد کیا کہ حقیقت محمدیہ کو محمد بن عبد اللہ سے الگ کر دیا حقیقت محمدیہ کے بارے میں دعویٰ کیا کہ حقیقت محمدیہ نہ اولادِ آدم میں داخل ہے نہ بشر ہے نہ اسے کسی کا باپ، نہ کسی کی اولاد کہہ سکتے ہیں بلکہ یہ حقیقت محمدیہ ساری کائنات کی اصل ہے مفتی احمد یار خان نعیمی جو بریلویت کے مشاہیر میں شمار ہوتے ہیں لکھتے ہیں ایک ہے شخص محمدی دوسری ہے حقیقت محمدی یہ شخص محمدی اس جسم اطہر کا نام ہے جو آدم علیہ السلام کی اولاد میں سے ہے۔ بی بی آمنہ کے لطن سے پیدا ہوا اور تمام نبیوں کے بعد اس دنیا میں جلوہ گر ہوا۔ جو اس دنیا میں اپنے تمام رشتوں سے منسلک ہے بی بی آمنہ کا نور نظر ہونا۔ حضرت عائشہ کا سرتاج ہونا۔ اپنی اولاد کا والد ہونا۔ ان تمام رشتوں کے ساتھ جو آپ کی قربت ہے یہ سب اسی بشری وجود کی صفات میں داخل ہیں حقیقت محمدیہ مشائخ صوفیہ کی اصطلاح میں ذاتِ مطلق کے پہلے یقین کا نام ہے۔

حضور اکرم ﷺ اللہ تعالیٰ کی پہلی تجلی ہیں اور باقی جتنی مخلوق ہیں وہ پہلی تجلی کے بعد خدا کی دوسری تجلیات کی مظہر ہے وجود غصری کی جہت سے آپ کے بارے میں قرآن میں اس طرح فرمایا گیا ہے ﴿قُلْ إِنَّمَا أَنَا بَشَرٌ مِّثْلُكُمْ﴾ آپ فرمادیں کہ میں تم جیسا بشر ہوں اور حقیقہ محمدیہ کے بارے میں خود حضور علیہ السلام نے فرمایا:۔ میں اس وقت نبی تھا جب کہ حضرت آدم آب و گل میں جلوہ گر تھے یہ حقیقہ محمدیہ نہ اولاد آدم میں شامل ہے۔ نہ بشر ہے اور نہ مُلکُم ہے اور نہ اسے کسی کا باپ نہ کسی کی اولاد کہہ سکتے ہیں بلکہ یہ حقیقہ محمدیہ ساری کائنات کی اصل ہے آپ کا نور ہونا، رب کی دلیل اور برہان ہونا اسی حقیقہ محمدیہ کی صفات ہیں۔ حقیقہ محمدیہ کی تشریح مشنوی میں کافی بسط کے ساتھ بیان کی گئی ہے اور مولوی اشرف علی تھانوی نے بھی نشر الطیب میں حقیقہ محمدیہ کو خوب اچھی طرح ثابت کیا ہے تفسیر روح البیان میں ھو الذی خلقکم من نفس واحدة کے تحت لکھا ہے کہ تمام روحیں روح محمدی سے پیدا ہوئیں لہذا حضور ابوالا روح ہیں (رسالہ نور از مفتی احمد یار خان نعیمی)

ان غالی علماء نے حقیقت محمدیہ کے حسین عنوان کو سامنے رکھ کر نظریہ وحدۃ الوجود کا الحاد مسلمانوں میں پھیلا یا حالانکہ حقیقت محمدیہ کی اصطلاح نہ اللہ تعالیٰ کے قرآن میں ہے نہ رسول اللہ ﷺ کے فرمان میں ہے صحابہ کرام تابعین عظام اور ائمہ اسلام کی تحریرات میں اس اصطلاح کا ذکر تک نہیں ہے البتہ اپنے پیشواؤں کو اللہ تعالیٰ کی صفات کے ساتھ متصف کرنے کا مذہب اور مشرکانہ نظریہ شیعہ مذہب میں موجود ہے اصول کافی کتاب الحجہ مولد النبی ﷺ میں محمد بن سنان سے روایت ہے کہ انہوں نے ابو جعفر ثانی (محمد بن نقی) سے (جو اہل تشیع کے نویں امام ہیں) حرام و ہلال کے بارے میں دریافت کیا تو آپ نے (محمد بن سنان سے) فرمایا اے محمد! اللہ تعالیٰ ازل سے اپنی واحدانیت کے ساتھ منفرد رہا پھر اس نے محمد، علی اور فاطمہ کو پیدا کیا پھر یہ لوگ ہزاروں

قرن ٹھہرے رہے۔ اس کے بعد اللہ نے دنیا کی تمام چیزوں کو پیدا کیا۔ پھر ان مخلوقات کی تخلیق پر ان کو شاہد بنایا اور ان کی اطاعت و فرمانبرداری ان تمام مخلوقات پر فرض کی اور ان کے تمام معاملات ان کے سپرد کئے تو یہ حضرات جس چیز کو چاہتے ہیں حلال کر دیتے ہیں اور جس چیز کو چاہتے ہیں حرام قرار دیتے ہیں اور یہ نہیں چاہتے مگر جو اللہ تبارک تعالیٰ چاہے (اصول کافی)

اس طرح یہ صوفیاء بھی حقیقت محمدیہ کو مختار کل مانتے ہیں کیونکہ وہ کائنات کے ذرے ذرے کو باقی رکھے ہوئے ہیں ”عالم ماکان و مایکون“ مانتے ہیں کیونکہ کائنات کے ذرے ذرے کا اس وقت ہی انتظام ہو سکتا ہے جب کہ اسے ہر چیز کا علم بھی حاصل ہو ”حاضر و ناظر“ مانتے ہیں کیونکہ کائنات کے ذرے ذرے میں حقیقت محمدیہ جاری و ساری ہے اور یہ خدائی صفات وہ محمد بن عبد اللہ بن عبد المطلب میں نہیں بلکہ حقیقت محمدیہ میں تسلیم کرتے ہیں۔ داؤد الغصیری شارح فصوص الحکم مقدمہ فصوص میں لکھتے ہیں

”هذه الحقيقة مشتملة على الجهتين الالهيه والعبوديه۔ لا يصح لها ذلك اصالته بل تبيعته وهي الخلافة فلها الاحياء والامانة وجميع الصفات لتتصرف في العالم وفي نفسها وبشريتها ايضا لانها منه۔ (مقدمہ الفصوص 63)

ذات نبویہ کی حقیقت دو جہت پر مشتمل ہے۔ ایک جہت کا نام الہیت ہے اور دوسری جہت کا نام عبودیت ہے۔ حقیقت محمدیہ کا یہ تصرف انہیں بالاصاتہ حاصل نہیں ہے بلکہ بالتبعیۃ حاصل ہے اس لیے حقیقت محمدیہ کو مارنے جلانے کی صفت کے علاوہ ربوبیت کی تمام صفات حاصل ہیں تاکہ وہ اس کائنات کی ہر چیز میں حتیٰ کہ اپنے وجود میں اور اپنی بشریت میں تصرف کر سکے یہ اس لیے کہ آپ کا بشری وجود بھی حقیقت محمدیہ سے ماخوذ ہے (مقدمہ فصوص الحکم)

ان صوفیاء کے نزدیک حقیقت محمدیہ اور محمد بن عبد اللہ بن عبد المطلب دو الگ الگ چیزیں ہیں یہ بات داؤد الغصیری کے علاوہ مفتی احمد یار خان نعیمی کے حوالے سے بیان ہو چکی کہ حقیقت محمدیہ کا اطلاق محمد بن عبد اللہ پر نہیں ہو سکتا مگر ان صوفیاء پاک و ہند نے محمد بن عبد اللہ ﷺ کے عصری وجود پر حقیقت محمدیہ کا اطلاق کر کے حب رسول ﷺ کا لبادہ اوڑھا۔ اور اس طرح مسلمانوں کی اکثریت کو حب رسول ﷺ کی آڑ میں شرک اکبر میں گرفتار کر دیا۔ احمد رضا بریلوی حقیقت محمدیہ کی یوں تشریح کرتے ہیں۔ مواہب اللدنیہ میں ہے۔

لما تعلق ت ارادة لحق تعالى بايجاد خلقه ابرزا الحقيقة المحمدية
من الانوار الصمدية في الحضرة الاحدية ثم سلخ منها العوالم
كلها علوها وسفلها.

اللہ تعالیٰ نے جب مخلوقات کو پیدا کرنا چاہا صمدی انوار سے مرتبہ احدیت میں حقیقت محمدیہ کو ظاہر فرمایا پھر اس سے تمام عالم علوی و سفلی نکالے۔ دوسرے مقام پر لکھتے ہیں جس طرح مرتبی وجود میں ایک ذات حق ہے باقی سب اسی کے پر تو وجود سے موجودیوں ہی مرتبہ ایجاد میں صرف ایک ذات مصطفیٰ ہے باقی سب پر اس کے عکس کا فیض وجود مرتبہ کون میں نور احدی آفتاب ہے اور تمام عالم اس کے آئینے اور مرتبہ نکون میں نور احمدی آفتاب ہے اور سارا جہاں اس کے آئینے۔
(صلاة الصفاة 11: 22)

معلوم ہوا کہ حقیقت محمدیہ ہی تعین اول ہے اور حقیقت محمدیہ ہی سے تمام کائنات کا صدور ہو رہا ہے احمد رضا خان بریلوی اس کو یوں بھی بیان کرتے ہیں۔

بخلاف نور محمدی کہ عالم جس طرح اپنی ابتداء وجود میں اس کا محتاج تھا کہ وہ نہ ہوتا تو کچھ نہ بنتا یوں ہی ہر شے اپنی بقا میں اس کی دست نگر ہے آج اس کا قدم درمیاں سے نکال لیں تو تمام

جہاں فنائے محض ہو جائے۔ نیز جس طرح ابتدائے وجود میں تمام جہاں اس سے مستفیض ہوئے اور
وجود بھی ہر آن اس کی مدد سے بہرہ یاب ہے غرضیکہ یہ ایک ایجاد و امداد ابتداء و بقا میں ہر آن
ہر آن ان کا دست نگر اور ان کا محتاج ہے (مطالع المسرات)

اسمہ علیہ السلام محی لحیاء جمیع الکون بہ فہو روحہ و حیاتہ و سبب
وجودہ و بقائہ۔

حضور اقدس کا نام پاک محی زندہ فرمانے والے ہے۔ اس لیے سارے جہاں کی زندگی حضور
سے وابستہ ہے تو حضور تمام عالم کی جان اور اس کے وجود بقا کے سبب ہیں۔
مطالع المسرات کے دوسرے مقام پر ہے۔

ہو علیہ السلام روح الا کو ان و حیاتہا و سر وجودہا و لولہ لذہبت و تلاشت۔
حضور اقدس تمام عالم کی جان و حیات ہیں اور ان کے اصلی وجود کا سبب بھی آپ ہیں حضور نہ
ہوں تو یہ سارا جہاں نیست و نابود ہو جائے۔ امام ابن حجر کی افضل القرئی میں فرماتے ہیں۔
لا نہ مدللہم اذ ہو الوارث لحضرة الہیۃ و المستمد منها بال
واسطہ دون غیرہ خانہ لا یستمد منها الا بواسطہ فلا یصل
لکامل منها شیء الا ہو من بعض مدرہ علی یدہ۔

تمام جہاں کی امداد کرنے والے نبی کریم صلی اللہ علیہ وسلم میں اس لیے آپ بارگاہ الہی کے وارث ہیں خدا
تعالیٰ سے بلا واسطہ حضور ہی مدد لیتے ہیں اور تمام عالم حضور کی وساطت سے مدد الہی لیتا ہے
۔ جس کامل کو بھی جو کمال ملا وہ حضور کی مدد اور حضور کے ہاتھوں سے ملا شرع سید ثناوی میں ہے۔

نقمان ما خلا موجود عنہا نعمة الا یجاد و نعمة الا مداد
و علیہ السلام الواسطہ فیہا اذ لوہ سبقت وجودہ ما وجد موجود و لولہ

وجود نورہ فی ضمائر الکون فہرمت دعانم الوجود۔
کائنات کے اندر کوئی وجود ان دونوں سے خالی نہیں۔ ایک نعمت ایجاد اور دوسری نعمت امداد ان دونوں نعمتوں میں حضور اقدس ہی واسطہ ہیں اگر آپ پہلے موجود نہ ہوتے تو کسی چیز کا بھی وجود نہ ہوتا۔ کائنات کے اندر اگر حضور کا نور موجود نہ ہو تو کائنات کے تمام ستون آنا فنا کر جائیں۔
(صلاة الصفاة از احمد یار خان بریلوی)

صوفیاء کی ان عبارات پر غور کیجیے بات بالکل واضح ہے کہ ان کے مسلک کی بنیاد حقیقت محمدیہ پر ہے محمد ﷺ بن عبد اللہ بن عبد المطلب ان کے مسلک کی بنیاد نہیں ہیں کیا قرآن کی کسی آیت میں یابی کریم ﷺ کے کسی فرمان میں حقیقت محمدیہ کا ذکر ہے یقیناً قرآن و سنت اور طریق صحابہ رضوان اللہ علیہم اجمعین میں اس کا نام و نشان نہیں۔ یہ عبد اللہ بن سبا یہودی کے گروہ کی سازش ہے جس نے شیعت اور تصوف کے ذریعے اپنے عقیدہ کو خفیہ طریقہ پر جاری رکھا یہاں تک کہ اسلام میں مستقل طور پر ”یہودی الہی“ وجود میں آگئی سیدنا علیؑ ہی کے دور میں انہوں نے یہ عقیدہ پھیلاتا شروع کر دیا کہ علی رضی اللہ عنہ اس دنیا میں اللہ کا روپ ہیں اور ان میں اللہ کی روح ہے۔ علی رضی اللہ عنہ کے علم میں یہ بات آئی تو آپ نے انہیں آگ میں جلادینے کا حکم دیا اس طرح علی رضی اللہ عنہ کی الوہیت کا عقیدہ رکھنے والے یہ شیاطین ان ہی کے حکم پر آگ میں ڈالے گئے خود شیعوں کی اسماء رجال کی کتاب رجال اثنی میں اس کا ذکر یوں ملتا ہے: ”بعض اہل علم نے ذکر کیا ہے کہ عبد اللہ بن سبا پہلے یہودی تھا۔ پھر اسلام قبول کیا اور علی رضی اللہ عنہ سے خاص تعلق کا اظہار کیا۔ اپنی یہودیت کے زمانے میں وہ موسیٰ علیہ السلام کے وصی یوشع بن نون کے بارے میں غلو کرتا تھا پھر رسول اللہ ﷺ کی وفات کے بعد اسلام میں داخل ہو کر وہ اس طرح کا غلو

فریض کا اعلان کیا اور ان کے دشمنوں سے برائت ظاہر کی اور کھلم کھلا ان کی مخالفت کی اور انہیں کافر قرار دیا۔..... اور اس کے باطل عقائد کے جرم میں خود علیؑ کے حکم سے آگ میں ڈلوا کر ہلاک کر دیا گیا (رجال الکشی 70) حقیقت محمدیہ کو بنیاد بنا کر انہوں نے نبی اکرم ﷺ کو کائنات کی اصل قرار دی اور قیامت تک کے لیے کائنات کو آپ کے فیض کا محتاج قرار دیا۔ سعید احمد کاظمی اسی فلسفے کو آسان کر کے یوں بیان کرتے ہیں۔

ہمارا مسلک ہے کہ حضور ﷺ مبدا کائنات ہیں۔ حضور فخر کائنات ہیں حضور کائنات ہیں اور مجھے کہنے دیجئے کہ حضور علیہ الصلوٰۃ والسلام مقصود کائنات ہیں۔ صاحب روح المعانی نے عارفین کا ایک قول نقل کیا ہے کہ آپ رحمۃ للعالمین کیوں ہیں؟ فرماتے ہیں کہ وجہ یہ ہے حضور اقدس اصل ہیں اور تمام عالمین اس کی فرع اصل کہتے ہیں جڑ کو۔ اور فروغ کہتے ہیں شاخ کو۔ یہ بتاؤ جس درخت کی جڑ نہ ہو تو کیا شاخیں باقی رہیں گی۔ اگر درخت کی جڑ سوکھ جائے۔ شاخیں ہری رہیں گی درخت کی جڑ کو جلا دو تو شاخیں موجود رہیں گی نہیں بلکل نہیں۔ ارے درخت کی جڑ سے تو سارا کام ہوتا ہے۔ جڑ جو ہے۔ تنے کو غذا پہنچا رہی ہے۔

پہلے جڑ تنے کو غذا پہنچاتی ہے پھر وہ جڑ کی پہنچائی ہوئی غذا تنے سے موٹی موٹی شاخوں میں پہنچتی ہے پھر چھوٹی چھوٹی شاخوں میں پہنچتی ہے اور پھر پتوں میں پہنچتی ہے اور وہ پھولوں میں پہنچتی ہے اور وہ ثمر میں پہنچتی ہیں اس سے معلوم ہوا کہ سارا تناسل کے جڑ کا محتاج ہے جب اس جڑ کا فیض جاری ہے تو شاخیں ہری ہیں اور جڑ کا فیض ختم ہو جائے تو شاخیں سوکھ جائیں میرے آقا ﷺ تمام کائنات کے ذرے ذرے کے لیے اصل ہیں، اور اس کائنات کا ذرہ ذرہ اوپر ہے خواہ زمین کے نیچے ہے وہ ہواؤں میں ہے وہ فضاؤں میں ہے تحت میں ہے فوق میں ہے عرش میں ہے فرش میں ہے جہاں بھی کوئی زندہ ہے مصطفیٰ کی جڑ کے لئے شاخ ہے آپ کا فیض اس

طرح کائنات کے ذرے ذرے کو پہنچ رہا ہے جیسے جڑ کا فیض شاخ کے ہر جڑ کو پہنچ رہا ہے میرا ایمان ہے کہ مصطفیٰ اگر نہ ہوں تو کائنات زندہ نہیں رہ سکتی۔ اگر وہ مر گئے تو ہم کیسے زندہ رہ گئے (ذکر حبیب 13، 14) اس عقیدے میں سعید احمد کاظمی صاحب اکیلے نہیں ہیں بلکہ ان کے مسلک کے دوسرے علماء بھی ان کی تائید کرتے ہیں ملاحظہ فرمائیں مفتی احمد یار خان لکھتے ہیں۔

حضور علیہ السلام تمام کائنات کی اصل ہیں وکل الخلق من نوری اصل کا اپنی فرع میں اور مارے کا سارے مشتقات ہیں ایک کا سارے عددوں میں پایا جانا ضروری ہے۔ ہر ایک ان سے ہے وہ ہر ایک میں ہے۔ وہ ہیں ایک علم حساب کے بنے دو جہاں کے وہی بناوہ نہیں جو ان سے بنا نہیں (جاء الحق 144)

احمد رضا خان بریلوی اس فلسفے کی اس طرح وضاحت کرتے ہیں تمام جہان اور اس کا قیام سب انہیں کے دم قدم سے یہ عالم جس طرح ابتدائے آفرینش میں ان کا محتاج تھا کہ لولاك لما خلقت الافلاك۔

یوں ہی اپنی بقا میں بھی ان کا محتاج ہے آج اگر ان کا قدم درمیان سے نکال لیں تمام عالم ابھی ابھی فنائے مطلق ہو جائے۔

وہ جو نہ تھے تو کچھ نہ تھا

وہ جو نہ ہوں تو کچھ نہ ہو

جان ہیں وہ جہان کی

جان ہے تو جہان ہے

(الامن والعلی ص ۷۳)

بات تو واضح ہے کہ یہ صفات محمد بن عبد اللہ ﷺ کی نہیں ہیں جو آدم علیہ السلام کی اولاد ہیں اللہ تعالیٰ فرماتا ہے۔

﴿وَلَقَدْ خَلَقْنَا الْإِنْسَانَ مِنْ سُلْطَةٍ مِنْ طِينٍ ۝ ثُمَّ جَعَلْنَاهُ نَفْثَةً فِي قِرَارٍ مَكِينٍ﴾ (المؤمنون 12.13)

یقیناً ہم نے انسان کو مٹی کے جوہر سے پیدا کیا پھر اسے نطفہ بنا کر محفوظ جگہ میں قرار دے دیا۔
ام المؤمنین عائشہ صدیقہ رضی اللہ عنہا روایت کرتی ہیں رسول اللہ ﷺ نے فرمایا ملائکہ نور سے اور جنات آگ سے پیدا کئے گئے اور آدم کی تخلیق اس سے ہوئی جس کا بیان کیا گیا ہے
(مسلم 2996)

اللہ تعالیٰ فرماتا ہے۔

﴿قُلْ مَا كُنْتُ بِدْعَا مِنَ الرُّسُلِ وَمَا أَدْرَىٰ مَا يَفْعَلُ بِي وَلَا بِكُمْ﴾

(الاحقاف 9/46)

(اے رسول ﷺ) آپ کہہ دیجیے کہ میں کوئی بالکل انوکھا پیغمبر تو نہیں۔ نہ مجھے یہ معلوم ہے کہ میرے ساتھ اور تمہارے ساتھ کیا کیا جائے گا۔

یعنی اللہ کے رسول ﷺ کو معلوم نہیں تھا کہ وہ کسے میں رہیں گے یا یہاں سے نکلنے پر مجبور کر دیے جائیں گے انہیں طبعی موت آئے گی یا کفار مکہ کے ہاتھوں شہید ہو جائیں گے اس طرح کفار مکہ پر جلدی عذاب آئے گا یا انہیں لمبی مہلت ملے گی اسی طرح ارشاد ہے:-

﴿قُلْ إِنِّي لَا أَمْلِكُ لَكُمْ ضَرًّا وَلَا رَشَدًا ۝ قُلْ إِنِّي لَنْ يَجِيرَنِي مِنَ اللَّهِ أَحَدٌ ۝ وَلَنْ أَجِدَ مِنْ دُونِهِ مُلْتَحَدًا﴾ (الحج 72/21.22)

آپ کہہ دیجئے کہ مجھے تمہارے کسی نفع و نقصان کا اختیار نہیں کہہ دیجئے کہ مجھے ہرگز کوئی اللہ سے

بچا نہیں سکتا اور میں ہرگز اس کے سوا کوئی جائے پناہ بھی نہیں پاسکتا۔

جب صوفیاء کو حقیقت محمدیہ کی تائید میں نہ قرآن کی آیت ملی اور نہ ہی فرمان رسول ملا تو انہیں نے ایک من گھڑت روایت کو اپنے مذہب کی بنیاد بنالی۔

”لولاك لما خلقت الافلاك

اگر آپ نہ ہوتے تو میں کائنات پیدا نہ کرتا۔

اللہ تعالیٰ محدثین کرام پر کروڑوں رحمتیں نازل فرمائے جنہوں نے احادیث رسول کی حفاظت کے لیے ایسے اصول بنائے کہ احادیث رسول میں جھوٹ شامل نہ ہو سکے انہوں نے برملا ان راویوں کو کذاب، دجال اور وضاع کے القاب سے نوازا جنہوں نے رسول اللہ صلی اللہ علیہ وسلم پر جھوٹ باندھا تھا۔

لولاک کی اس روایت کی کوئی سند محدثین نے بیان نہیں کی بلکہ امام شافعی، امام ابن جوزی سیوطی رحمۃ اللہ علیہم نے اسے موضوع یعنی من گھڑت قرار دیا۔ صوفیاء کے اس عقیدے کی اصل کہ کائنات کے ذرہ ذرہ پر حقیقت محمدیہ کا فیض ہے صرف اہل تشیع کے ہاں موجود ہے ان کا عقیدہ ہے۔

فان للامام مقاما محمودا ودرجة سامية وخلافة تكوينة تخضع لولايتها وسيطرتها جميع ذرات الكون۔

امام کو وہ مقام اور بلند درجہ اور ایسی تکوینی حکومت حاصل ہوتی ہے کہ کائنات کا ذرہ ذرہ اس کے حکم اقتدار کے سامنے سرنگوں اور تابع فرمان ہوتا ہے۔ (الحکومت الاسلامیہ از آیت اللہ ثینی 52)

ابو حمزہ نے امام جعفر صادق رحمۃ اللہ علیہ سے دریافت کیا کہ یہ زمین بغیر امام کے باقی اور قائم رہ سکتی ہے؟ تو انہوں نے جواب دیا کہ اگر زمین پر امام کا وجود باقی نہ رہے تو وہ دھنس جائے گی باقی

نہیں رہ سکے گی۔ (اصول کافی 104)

سعید احمد کاظمی صاحب مسئلہ حاضر ناظر ثابت کرتے ہوئے لکھتے ہیں کہ ہم محمد بن عبد اللہ ﷺ کو ہر جگہ موجود نہیں مانتے بلکہ آپ کی حقیقت محمدیہ کو کائنات کے ذرے ذرے میں جاری و ساری مانتے ہیں۔ ملاحظہ فرمائیے:۔ حضور اکرم ﷺ کے لیے جو لفظ حاضر و ناظر بولا جاتا ہے اس کے یہ معنی ہرگز نہیں کہ آپ کی بشریت مطہرہ ہر جگہ ہر ایک کے سامنے موجود ہے بلکہ اس کے معنی یہ ہیں کہ جس طرح روح اپنے بدن کے ہر جز میں موجود ہوتی ہے اسی طرح روح دو عالم (روح الاکوان) ﷺ کی حقیقت منورہ ذرات عالم کے ہر ذرہ میں جاری و ساری ہے جس کی بنا پر حضور ﷺ اپنی روحانیت اور نورانیت کے ساتھ بیک وقت متعدد مقامات پر تشریف فرما ہوتے ہیں۔ ہم پہلے بیان کر چکے ہیں کہ ہم نبی کریم ﷺ کو حضور کی جسمانیت اور بشریت مطہرہ کے ساتھ حاضر ناظر نہیں مانتے بلکہ حضور کی حقیقت مقدسہ کو ذات کائنات میں جاری و ساری مانتے ہوئے روحانی طور پر آپ کو حاضر و ناظر مانتے ہیں یہ صحیح حدیث ہے کہ حقیقت محمدیہ کے جلوے ذرات کائنات میں جاری و ساری ہیں۔

۴: بشریت مقدسہ کے ایک جگہ رونق افروز ہونے سے حاضر و ناظر کے مسئلہ پر کس طرح زد پڑ سکتی ہے۔ جسمانیت مطہرہ حیات حقیقہ کے ساتھ قبر انوار میں جلوہ گر ہے اور آپ کی روحانیت و نورانیت تمام اکوان عالم میں موجود ہے حاضر و ناظر کے مفہوم کا خلاصہ یہ ہے کہ عالم کا ذرہ ذرہ روحانیت نبی کریم ﷺ کی جلوہ گر ہے۔

اس میں شک نہیں کہ نماز میں السلام علیک ایہا النبی کہنے کا حکم بھی اس امر پر مبنی ہے کہ جب حقیقت محمدیہ تمام ذرات کائنات میں موجود ہے تو ہر عبد مصلیٰ کے باطن میں اس کا پایا جانا ضروری ہے۔ کاظمی صاحب نے روح الاکوان کی بنیاد پر مسئلہ حاضر و ناظر ثابت کیا پھر

روح الاکوان کا مفہوم صوفیہ کی مشہور تفسیر عرّاس البیان سے بیان کیا۔
ملاحظہ فرمائیں۔

- (۱) خالق کائنات نے اپنی کل مخلوق میں جو چیز سب سے پہلے پیدا کی وہ ذات نبویہ کا نور مبارک ہے۔ پھر اللہ تعالیٰ نے اس نور کے ایک جزو سے عرش تا فرش تمام مخلوقات کو پیدا کیا۔
- (۲) کائنات کا موجود ہونا آپ کے موجود ہونے پر موقوف ہے اور کائنات کے موجود ہونے کی علت حقیقی بھی آپ کا وجود ہے فضاء قدرت میں تمام مخلوقات صورت مخلوقہ کی طرح بے جان اور روح حقیقی کے بغیر پڑی ہوئی حضرت محمد ﷺ کی تشریف آوری کا انتظار کر رہی تھی جب حضرت محمد ﷺ عالم میں تشریف لائے تو تمام کائنات وجود محمدی سے زندہ ہو گئی اس لئے تمام مخلوقات کی روح (روح الاکوان) حضور اکرم ﷺ کی ذات ہی ہے (تسکین الخواطر 43)

کائنات میں تصرف

سیدنا محمد بن عبد اللہ ﷺ کو اللہ تعالیٰ فرماتا ہے۔ ﴿وَلَا تَقُولَنَّ لِّشَانِي اَنِي فَاعِلٌ ذٰلِكَ غَدًا اِلَّا اِنْ يَشَاءَ اللّٰهُ﴾ (الکہف ۱۸-۲۳)

اور ہرگز ہرگز کسی کام میں نہ کہنا کہ میں اسے کل کروں گا۔ مگر ساتھ ہی ان شاء اللہ کہ دینا۔
مفسرین کہتے ہیں کہ یہودیوں نے نبی کریم ﷺ سے تین باتیں پوچھیں۔

(۱) روح کی حقیقت کیا ہے؟ (۲) اصحاب کہف کون تھے؟ (۳) ذوالقرنین کون تھے؟۔

نبی رحمت ﷺ نے فرمایا میں تمہیں کل جواب دوں گا لیکن اس کے بعد ۱۵ دن تک جبرائیل وحی لے کر نہیں آئے پھر جب آئے تو اللہ تعالیٰ نے ان شاء اللہ کہنے کا حکم دیا بات بالکل واضح ہے کہ رسول اللہ ﷺ کو بھی جس کام کی توفیق ملتی ہے وہ اللہ تعالیٰ کی مشیت سے ملتی ہے عبد اللہ ابن عباسؓ سے روایت ہے کہ ایک شخص نے رسول اللہ ﷺ سے کہا کہ ما شاء اللہ وھمت جو اللہ چاہے

اور آپ چاہیں (وہی ہوتا ہے) آپ ﷺ نے فرمایا ”تم نے تو مجھے اللہ کے برابر کر دیا۔ بلکہ (کہو) جو اللہ اکیلا چاہے (وہی ہوتا ہے) مسند احمد (۲۵۶۱) کسی کو ہدایت کے راستے پر لگاتا بھی اللہ کی مرضی ہے۔ رسول اللہ ﷺ کسی کو ہدایت نہیں دے سکتے۔

﴿انک لا تہدی من احببت ولكن الله یهدی من یشاء﴾ (القصص ۵۶-۲۸)
(اے رسول ﷺ) بے شک آپ جسے چاہیں ہدایت نہیں کر سکتے بلکہ اللہ تعالیٰ ہی جسے چاہے ہدایت کرتا ہے۔

یہ آیت بھی اس وقت نازل ہوئی جب آپ کے ہمدرد اور نمکسار چچا ابوطالب کا انتقال ہونے لگا۔ جیسا کہ میسب بن حزنؓ سے روایت ہے کہ جب ابوطالب فوت ہونے لگے تو رسول اللہ ان کے پاس آئے وہاں ابو جہل اور عبد اللہ بن امیہ موجود تھے رسول ﷺ نے فرمایا اے چچا آپ لا الہ الا اللہ کہ دیں میں قیامت کے دن اللہ تعالیٰ سے آپ کی سفارش کروں گا ابو جہل اور عبد اللہ بن ابی امیہ کہنے لگے کہ کیا تم عبد المطلب کے دین کو چھوڑ دو گے رسول ﷺ اپنی بات دھراتے رہے یہاں تک کہ ابوطالب نے آخری کلام یہ کیا کہ میں عبد المطلب کے دین پر ہوں اور لا الہ الا اللہ کہنے سے انکار کر دیا (بخاری ۷۲۷۷ مسلم ۲۴)

اللہ تعالیٰ نے اس آیت میں واضح کر دیا کہ ہدایت اسے ملے گی جسے ہم ہدایت سے نوازنا چاہیں نہ کہ اسے جسے اے محمد ﷺ تم ہدایت پر دیکھنا پسند کرتے ہو۔

مگر یہ سب صفات محمد ابن عبد اللہ کی ہیں۔ صوفیاء کے نزدیک حقیقت محمدیہ تو اصل الوجود ہیں جس کو جو نعمت ملی، مل رہی ہے یا ملے گی وہ انہی کے ہاتھوں پر بنی، بنتی ہے یا بنتی رہے گی لیکن قرآن سنت میں اس حقیقت محمدیہ یا اصل الوجود کا کوئی ذکر موجود نہیں۔

سعید احمد کاظمی نے اس عقیدے کو جس طرح بیان کیا ملاحظہ فرمائیں۔

اس حیثیت سے کہ حضور ﷺ اصل کائنات ہیں۔ آپ کی حیات مقدسہ وجود ممکنات کے آسمان کا چمکتا ہوا آفتاب ہے۔ مخلوقات کی تمام انواع و اقسام اور افراد بمنزلہ آئیٹوں کے ہیں۔ ہر آئینہ اپنے مقام پر مخصوص کیفیت اور جدا گانہ قسم کی استعداد کا حامل ہے۔ اس لیے ہر فرد اپنے حسب حال اس آفتاب حیات سے اکتساب حیات کر رہا ہے۔ خلق و امر، اجسام و ارواح، اعیان و معانی، ارض و سما، تحت و فوق ان سب کا نور حیات اس آفتاب حیات محمدی کی شعائیں ہیں۔ البتہ عالم ممکنات کا اس معدن حیات سے قرب و بعد اور افراد کائنات میں استعداد کی قوت و ضعف مراتب حیات میں ضرور موجب تفاوت ہے نفس حیات سب میں پائی جاتی ہے۔ لیکن ہر ایک کی حیات اس کی حالت کے مناسب ہے۔ مومن ہو یا کافر، نیک ہو یا بد، ہر ایک کا مبدا فیض ذات نبویہ کا وجود ہے اور حضور ہی کے آفتاب حیات سے ہر ایک مومن میں حیات کی روشنی پائی جاتی ہے۔ آفتاب حیات اگر غروب ہو جائے تو تمام آئینے اپنے نور سے محروم ہو جائیں۔ ان تمام آئینوں میں نور کا پایا جانا آفتاب کے چمکنے کی دلیل ہے اس طرح عالم ممکنات کے کسی ایک ذرے میں نور حیات کا پایا جانا آفتاب حیات محمدی کے موجود ہونے کی دلیل ہے۔ (حیات النبی از کاظمی ص ۹۰) احمد رضا خان بریلوی لکھتے ہیں ”اور نصوص متواترہ اولیاء کرام و ائمہ عظام و علماء اعلام سے مبرہن ہو چکا کہ ہر نعمت قلیل یا کثیر صغیر یا کبیر جسمانی یا روحانی، دینی یا دنیاوی، ظاہری یا باطنی روز ازل سے اب تک، اب سے قیامت تک، قیامت سے آخرت تک، آخرت سے ابد تک، مومن یا کافر، مطیع یا فاجر، ملک یا انسان، جن یا حیوان، بلکہ تمام ماسوی اللہ جسے جو کچھ ملی یا ملتی ہے یا ملے گی انہیں کے ہاتھوں پر بیٹی ہے اور بٹے گی۔ یہ سر الوجود اور اصل وجود، خلیفہ اللہ اعظم اور ولی نعمت عالم ہیں۔

حضور اکرم ﷺ اللہ عزوجل کے نائب مطلق ہیں۔ تمام جہان حضور کے تحت تصرف کر دیا گیا ہے، جو چاہیں کریں جسے جو چاہیں دیں جس سے جو چاہیں واپس لیں۔ تمام جنت ان کی جاگیر ہے ملکوت سموات والارض حضور کے زیر فرمان ہے جنت اور دوزخ کی کنجیاں آپ کے دست اقدس میں دے دی گئیں (بہار شریف 22 ج 1)۔

علم غیب

اللہ تعالیٰ فرماتا ہے۔

﴿قُلْ لَا يَعْلَمُ مَنْ فِي السَّمٰوٰتِ وَالْاَرْضِ الْغَيْبَ اِلَّا اللّٰهُ﴾ (النمل 27/65)
کہہ دیجئے کہ آسمان اور زمین والوں میں سے سوائے اللہ کے کوئی غیب نہیں جانتا محمد رسول اللہ سے اللہ تعالیٰ نے اعلان کروایا۔

﴿وَلَا اَعْلَمُ الْغَيْبَ﴾ (الانعام 6/50) ترجمہ: اور نہ میں غیب جانتا ہوں۔

﴿وَلَوْ كُنْتُ اَعْلَمُ الْغَيْبَ لَا سَتَكُنْثَرُ مِنَ الْخَيْرِ وَمَا مَسْنٰى السَّوْءُ﴾

(الاعراف 6/188)

اور اگر میں غیب کی بات جانتا ہوتا تو میں بہت سے منافع حاصل کر لیتا اور کوئی نقصان مجھ کو نہ پہنچتا۔

ابوہریرہ رضی اللہ عنہ سے روایت ہے کہ رسول اللہ ﷺ نے فرمایا: پانچ چیزیں مفاہج الغیب ہیں جنہیں اللہ تعالیٰ کے سوا کوئی نہیں جانتا پھر آپ نے یہ آیت کی تلاوت فرمائی ﴿اِنَّ اللّٰهَ عِنْدَهُ عِلْمُ السَّاعَةِ وَيُنْزِلُ الْغَيْثَ وَيَعْلَمُ مَا فِى الْاَرْحَامِ وَمَا تَدْرِى نَفْسٌ مَّاذَا تَكْسِبُ غَدًا وَمَا تَدْرِى نَفْسٌ بَاىْ اَرْضٍ تَمُوتُ اِنَّ اللّٰهَ عَلِيْمٌ خَبِيْرٌ﴾ (لقمان 31/34) بے شک اللہ تعالیٰ ہی کے پاس قیامت کا علم ہے وہی

بارش نازل فرماتا ہے اور ماں کے پیٹ میں جو ہے اسے جانتا ہے کوئی بھی نہیں جانتا کہ کل کیا کرے گا؟ نہ کسی کو یہ معلوم ہے کہ کس زمین پر مرے گا۔ اللہ تعالیٰ ہی پورے علم والا اور صحیح خبروں والا ہے (صحیح بخاری۔ 4777)

مگر یہ صوفیاء حقیقت محمدیہ کو اصل کائنات سمجھتے ہیں ساری کائنات کا صدور آپ کے وجود سے ہوا ہے اس لئے آپ ان پانچ باتوں سے کیسے ناواقف رہ سکتے ہیں۔ ملاحظہ فرمائیے:- مفتی احمد یار خان صاحب لکھتے ہیں: هو عليه السلام لا يخفى عليه شيء من الخمس المذكورة في الايته وكيف يخفى ذلك والاقطاب السابقة من امته يعلمونها وهم دون الغوث فكيف بسيد الاولين والآخرين الذي هو سبب كل شيء ومنه كل شيء

قرآن میں ہے کہ پانچ چیزوں کا علم کوئی نہیں جانتا۔ ہاں حضور اقدس سے ان پانچ چیزوں کا علم مخفی نہیں رہ سکتا۔ آپ کی شان تو بہت اونچی ہے بلکہ آپ کی امت کے سات اقطاب بھی ان پانچ چیزوں کا علم رکھتے ہیں۔ حالانکہ کہ یہ اقطاب غوث کے مقام سے کم درجہ رکھتے ہیں تو بتلائے اس علم میں غوث کی کیا شان ہوگی۔ جب آپ کی امت کے غوث اور اقطاب بھی ان چیزوں کا علم رکھتے ہیں تو حضور اکرم ﷺ سے ان پانچ چیزوں کا علم کیسے مخفی رہ سکتا ہے۔ اس لیے کہ آپ سید اولین و آخرین ہیں اور آپ کا وجود اقدس تخلیق کائنات کا باعث ہے۔ صرف باعث ہی نہیں بلکہ اصل کائنات ہونے کی وجہ سے تمام کائنات آپ کے وجود سے ظاہر ہوئی ہے (جاء الحق ص 106)

رحمة للعالمين

ان صوفیاء نے قرآن مجید کی اس آیت کو اپنے مسلک کی بنیاد بنائی۔

﴿وما ارسلنک الا رحمة للعالمین﴾ (الانبیاء 21/107)

اور ہم نے آپ کو تمام جہان والوں کے لیے رحمت بنا کر بھیجا ہے۔

سلف صالحین نے اس آیت کی جو تفسیر بیان کی ان صوفیاء نے اسے بالکل نظر انداز کر دی اور اس کی وہ تشریح کی جس سے عبد اور معبود کے مابین فرق ہی ختم ہو گیا اور پوری اسلامی تعلیم کا رد کر دیا۔ ملاحظہ فرمائیں احمد رضا خان بریلوی رحمۃ اللعالمین کا مفہوم یوں بیان کرتے ہیں۔

قرآن مجید میں ہے ﴿وسع ربی کل شیء علما﴾ (میرا پروردگار علم کے لحاظ سے ہر چیز کو گھیرے ہوئے ہے)۔ نیز ﴿قل ربکم ذو رحمة واسعة﴾ (پس کہہ دو کہ تمہارا رب وسیع رحمت کا مالک ہے) یہاں خدا کی شان عظیمی کو ہر چیز پر محیط کیا ہے قرآن مجید میں خدا تعالیٰ کی رحمت کو بھی وسیع کہا گیا ہے جیسا کہ ارشاد ہوتا ہے ﴿وسعت رحمتی کل شیء﴾ میری رحمت ہر چیز کو گھیرے ہوئے ہے جس طرح خدا کی صفت علم میں عمومیت پائی جاتی ہے ہو بہو وسعت کے لحاظ سے ایسی ہی عمومیت صفت رحمت میں بھی ہے جہاں صفت رحمت ہر چیز کو اپنے دامن میں لیے ہوئے ہے وہاں صفت علم بھی ہر چیز کو اپنی وسعت میں سمیٹے ہوئے ہے۔ اب سوال پیدا ہوتا ہے کہ خدا کی رحمت ہے کیا چیز اور اس کا اس مسئلہ سے کیا تعلق ہے۔ اس کا جواب یہ ہے کہ خدا کی رحمت حضور اقدس علیہ الصلوٰۃ والسلام کی ذات اقدس ہے دیکھیے آیت ﴿وما ارسلنک الا رحمة للعالمین﴾ پس جس طرح خدا کی رحمت ہر جگہ موجود ہے اسی طرح آپ کی ذات بھی ہر جگہ موجود ہے اور ہر چیز کو اپنے سایہ عاطفت میں لیے ہوئے ہے اور اس کے ساتھ ہی پہلو بہ پہلو خدا کی شان عظیمی بھی اپنی بہار دکھا رہی ہے موجودات میں خدا کی صفت علم اور صفت رحمت کی یہ جلوہ گری اپنی وسعت کے لحاظ سے بالکل یکساں اس سے ہمیں یہ لازم تسلیم کرنا پڑتا ہے کہ جہاں آپ کی ذات موجود ہے وہاں آپ کا علم

بھی موجود ہے اور یہ مسلم ہے کہ آپ کی ذات مقدس بلحاظ مجسمہ رحمت ہونے کے ہر جگہ موجود ہے اور ہر چیز کو گھیرے ہوئے ہے اور اس پر ہر وقت خدائی علم کی وسعت کا پرتو پڑ رہا ہے (الانتیاز بین الحقیقت والجاز ص 93)

سعید احمد کاشانی نے اس آیت سے جس طرح بریلویت کے عقائد ثابت کئے ہیں ملاحظہ فرمائیے امت محمدیہ علی صاحبہا الصلوٰۃ والتحیہ کے نزدیک یہ امر قطعی ہے کہ اس آیت کریمہ میں کاف خطاب سے مراد سید عالم حضرت محمد ﷺ کی ذات مقدسہ اور یہ امر بھی واضح ہے کہ رحمۃ للعالمین ہونا حضور نبی اکرم کا وصف خاص ہے یعنی حضور علیہ الصلوٰۃ والسلام کے علاوہ کوئی رحمۃ للعالمین نہیں ہو سکتا جس کی دلیل یہ ہے کہ آیت کریمہ حضور علیہ السلام کی مدح میں وارد ہے اور قاعدہ ہے کہ مقام مدح میں جو وصف وارد ہو گا وہ ممدوح کے ساتھ خاص ہو گا کیونکہ تخصیص کے بغیر مدح ممکن نہیں لہذا ضروری ہوا کہ رحمۃ للعالمین ہونے کا وصف حضور علیہ السلام کے لیے خاص ہو العلمین سے مراد صرف انسان یا جن و ملائکہ ہی نہیں بلکہ کل ماسوی اللہ ہے یہ اس لیے حضور ﷺ کا رحمۃ للعالمین ہونا جہت رسالت سے ہے اور رسالت کل مخلوق کے لیے عام ہے جیسا کہ خود حضور ﷺ نے ارشاد فرمایا (ارسلت الی الخلق کافۃ) (مسلم) میں تمام مخلوق کی طرف رسول بنا کر بھیجا گیا ہوں جب رسالت کل مخلوق کیلئے عام ہے اور اللہ کے سوا ہر ذرے کو شامل قرار پائی اس کے بعد لفظ رحمت کی طرف آئیے

مفسرین کے نزدیک لفظ رحمت مفعول بہ ہو یا حال بہر صورت حضور علیہ السلام راحم قرار پاتے ہیں کیونکہ مفعول بہ سبب فعل ہوتا ہے اور فاعل بھی سبب فعل ہے اس لیے حضور علیہ السلام کا راحم ہونا حال اور مفعول دونوں کے مطابق ہے خلاصۃ الکلام یہ ہے کہ حضور نبی کریم ﷺ تمام کائنات کل مخلوق ایک ایک ذرہ ایک ایک قطرہ غرض اللہ کے سوا ہر شے کے لیے رحم فرمانے

والے ہیں کسی رحم کرنے والے کے لیے چار باتیں لازم ہیں

۱۔ سب سے پہلے یہ امر لازم ہے کہ رحم کرنے والا زندہ ہو مردہ نہ ہو کیونکہ مردہ رحم نہیں کر سکتا۔ وہ خود رحم کا طالب و مستحق ہوتا ہے لہذا اگر حضور علیہ السلام معاذ اللہ زندہ نہ ہوں تو راحما للعالمین نہیں ہو سکتے جب آیہ قرآینہ سے حضور علیہ السلام کا راحما للعالمین ہونا ثابت ہو گیا تو حضور ﷺ کا زندہ ہونا ثابت ہو گیا۔

۲۔ دوسری بات یہ کہ صرف زندہ ہونے سے کسی پر رحم نہیں کیا جاسکتا۔ جب تک رحم کرنے والا مرحوم کے حال کا عالم نہ ہو کیونکہ بے خبر کسی پر کیا رحم کرے گا۔ آیت قرآینہ کی روشنی میں حضور ﷺ راحما للعالمین ہیں تو جب تک حضور ﷺ تمام عالمین کا ماسوی اللہ جمیع کائنات و مخلوقات کو نہ جانیں اور جمیع ماکان و مایکون کا علم حضور ﷺ کو نہ ہو تو اس وقت حضور ﷺ راحما للعالمین نہیں ہو سکتے جب حضور علیہ السلام کا راحما للعالمین ہونا ثابت ہے تو تمام کائنات کے احوال کا عالم ہونا بھی ثابت ہو گیا ہے

۳۔ تیسری بات یہ ہے کہ صرف عالم ہونے سے کسی پر رحم نہیں کیا جاسکتا جب تک کہ رحم کرنے والا مرحوم تک اپنی رحمت و نعمت پہنچانے کی قدرت و اختیار نہ رکھتا ہو اس سے معلوم ہوا قدرت و اختیار کا ہونا بھی رحم کرنے کے لیے ضروری ہے جب حضور ﷺ تمام مخلوقات اور کل کائنات کے لیے علی الاطلاق راحم ہیں تو ہر ذرہ کائنات تک رحمت و نعمت پہنچانے کی قدرت و اختیار بھی حضور ﷺ کے لیے حاصل ہے

۴۔ چوتھی بات یہ ہے کہ صرف قدرت و اختیار سے کام نہیں چلتا۔ کسی رحم کرنے والے کے لیے یہ بات بھی ضروری ہے کہ رحم کرنے والا مرحوم کے قریب ہو یہ بات تو ایک مثال کے ذریعے یوں سمجھیے کہ مثلاً آپ تین فرلانگ کے فاصلے پر کھڑے ہیں اچانک کیا دیکھتے ہیں ایک

خونخوار دشمن نے آپ کے مخلص دوست پر حملہ کر دیا ہے۔ وہ چلا کر آپ سے رحم کی درخواست کرنے لگا آپ اس کی مدد کے لیے دوڑے اور خلوص قلب سے اس پر رحم کرنے کے لیے آگے بڑھے مگر آپ کے پہنچنے سے پہلے ہی دشمن نے اسے ہلاک کر دیا۔ اب غور کریں آپ زندہ بھی ہیں اور اس دوست کو چشم خود ملاحظہ بھی فرما رہے ہیں اس کے حال سے بھی واقف ہیں۔ رحم کرنے کی قدرت و اختیار بھی آپ کو حاصل ہے لیکن اپنے اختیار سے رحم نہیں کر سکتے صرف اس وجہ سے کہ وہ مخلص دوست آپ سے دور ہے اور آپ اس سے دور ہیں۔ آپ اپنی حیات، قدرت و اختیار کے باوجود بھی اس پر رحم نہیں کر سکتے معلوم ہوا کہ رحم کرنے کے لیے راحم کا مرحوم کے قریب ہونا بھی ضروری ہے اس آیت قرآنیہ سے جب رسول کریم ﷺ کے لیے تمام جہانوں اور مخلوقات کے ہر ذرے کے لیے راحم ہونا ثابت ہو گیا تو یہ امر بھی واضح ہو گیا کہ حضور کریم ﷺ اپنی روحانیت و نورانیت کے ساتھ تمام کائنات کے قریب ہیں اور ساری کائنات حضور کے قریب ہے اگر یہاں یہ شبہ کیا جائے کہ ایک ذات تمام جہانوں کے قریب کیسے ہو سکتی ہے ایک فرد کسی ایک کے قریب تو ہوگا اس کے علاوہ وہ باقی سب سے دور ہوگا۔ یہ کس طرح ممکن ہے کہ فرد واحد افراد کائنات میں ہر ایک کے قریب ہو تو اس کا جواب یہ ہے کہ جن دو کے درمیان نزدیکی مقصود ہے اگر وہ دونوں کثیف ہوں تو واقعی ایسا ہی ہوگا کہ فرد واحد افراد مختلفہ فی الزمان والماکان سے بیک وقت قریب نہیں ہو سکتا۔ اور دونوں لطیف ہوں یا دونوں میں سے ایک لطیف ہو تو جو لطیف ہوگا تو بیک وقت تمام موجودات کائنات کے قریب ہو سکتا ہے جس میں کوئی شرعی یا عقلی استحالہ لازم نہیں آتا۔ اس لیے حضور کا تمام افراد ممکنات سے قریب ہونا بالکل واضح اور روشن ہے ہم کثیف سہی لیکن حضور ﷺ تو لطیف ہیں لہذا حضور کا ہم سے قریب ہونا کوئی دشوار عمل نہیں۔ آواز کی لطافت کا یہ حال ہے کہ جہاں تک ہوا جا سکتی ہے آواز بھی وہاں تک پہنچ

سکتی ہے لیکن حضور آواز اور ہوا سے بھی زیادہ لطیف ہیں ہوا اپنے مقام محدود سے آگے نہیں بڑھ سکتی اور آواز ہوا سے آگے نہیں جاسکتی لیکن جہاں آواز اور ہوا بھی نہ جاسکے، آواز اور ہوا تو کیا، یوں کہیے کہ جہاں حضرت جبرائیل کا بھی گزرنہ ہو سکے وہاں حضور ﷺ پہنچ جاتے ہیں لیکن جہاں زمانہ اور مکان بھی نہ پایا جاسکے وہاں بھی حضور ﷺ پائے جاتے ہیں یقین نہ آئے تو شب معراج کا واقعہ سامنے رکھ لیجئے جس سے آپ کو ہمارے بیان کی پوری تصدیق ہو جائے گی لہذا ایک آیت سے پانچ مسائل وضاحت کے ساتھ ثابت ہو گئے یعنی حضور علیہ السلام تمام عالموں کے لیے رحمت فرمانے والے ہیں لہذا زندہ ہیں اور تمام کائنات کے حالات و کیفیات کے عالم بھی ہیں اور ساتھ ہی ہر عالم کے ہر ذرے پر اپنی رحمت اور نعمت پہنچانے کی قدرت اور اختیار بھی رکھتے ہیں اس کے ساتھ تمام عالم کو محیط اور تمام کائنات کی ہر شے سے قریب بھی ہیں، نیز ایسے روحانی، نورانی اور لطیف ہیں کہ جس کی بنا پر آپ کا کسی ایک چیز کے قریب ہونا دوسری سے بعید ہونے کو مستلزم نہیں۔ بلکہ بیک وقت تمام افراد عالم سے یکساں قریب ہیں۔

(مقالات کاظمی ص 99 ج ۱)۔

نیز لکھتے ہیں:- جب وہ رحمتہ للعالمین ہونے کی وجہ سے روح دو عالم ہیں تو کس طرح ممکن ہے کہ عالم کا کوئی فرد یا جزو اس رحمت مقدسہ سے خالی ہو جائے۔ لہذا امانت پڑے گا کہ حضور ﷺ رحمتہ للعالمین ہو کر روح کائنات ہیں علم کے ہر ذرے میں روحانیت محمدیہ کے جلوے چمک رہے ہیں اور ظاہر ہے کہ آپ کی یہ جلوہ گری علم و ادراک اور نظر و بصر سے معزی ہو کر نہیں ہو سکتی۔ کیونکہ روحانیت و نورانیت ہی اصل ادراک اور حقیقت نظر و بصر سے لہذا اثابت ہو گیا کہ عرش سے فرش تک تمام مخلوقات و ممکنات کے خالق لطیفہ پر حضور نبی کریم ﷺ حاضر و ناظر ہیں اس مضمون کو ذہن نشین کرنے کے بعد یہ امر خود بہ خود واضح ہو جاتا ہے کہ علماء عارفین اور اولیاء

کالمین نے جو حقیقت محمدیہ کو تمام ذرات کائنات میں جاری و ساری بتایا ہے ان کا اصل یہی آیت مبارکہ ہے (تسکین الخواطر ص 41)۔

قارئین کرام صحابہ کرام رضی اللہ عنہم نے رسول اللہ ﷺ سے قرآن حکیم سیکھا انہوں نے قرآن کے الفاظ کے ساتھ اس کا مفہوم بھی رسول اللہ ﷺ سے سمجھا جو کچھ سعید احمد کاظمی صاحب نے رحمۃ اللعالمین کی آیت سے ثابت کیا ہے صحابہ کرام اور ائمہ حدیث سے یہ تفسیر نہیں ملتی امام ابن کثیر رحمۃ اللہ علیہ لکھتے ہیں اہل سنت والجماعت کا عقیدہ ہے جو دین کی بات اور فعل صحابہ سے ثابت نہیں ہے وہ بدعت ہے اگر وہ فعل و قول دین میں داخل ہوتا تو صحابہ ضرور سبقت کرتے کیونکہ صحابہ کرام میں دین کی اتنی تڑپ تھی کہ انہوں نے جو بھی دین کی بات دیکھی اس طرف انہوں نے جلدی کرنے میں ذرہ برابر بھی تاخیر نہ کی (تفسیر ابن کثیر)

کاظمی صاحب نے شب معراج کا ذکر بھی کیا۔ سوچے شب معراج کا حقیقت محمدیہ سے کیا تعلق ہے معراج تو محمد بن عبد اللہ ﷺ کو ہوا آپ کو جسد غضری کے ساتھ مکہ سے بیت المقدس لے جایا گیا پھر آپ ساتوں آسمان پر گئے۔ اس سے تو مسئلہ حاضر ناظر کا رد ہوتا ہے آپ جب بیت المقدس میں تھے تو مکہ میں نہ تھے۔ اور جب آپ پہلے آسمان پر تھے تو اس وقت نہ مکہ میں تھے نہ بیت المقدس میں اور نہ دوسرے آسمان پر واقعہ معراج سے تو آپ کے عالم الغیب ہونے کی بھی نفی ہوتی ہے ابو ہریرہ رضی اللہ عنہ سے روایت ہے کہ رسول اللہ ﷺ نے معراج سے واپس آ کر یہ واقعہ قریش مکہ کو بیان کیا۔ انہوں نے آپ کو جھٹلایا۔ اور بیت المقدس کے متعلق پوچھنا شروع کر دیا (معراج کے واقعہ سے پہلے آپ کبھی بیت المقدس نہیں گئے تھے) رسول اللہ ﷺ کو ان سوالات سے اتنا صدمہ ہوا کہ ایسا صدمہ پہلے کبھی نہیں ہوا تھا اسی وقت اللہ تعالیٰ نے بیت المقدس کو آپ کے سامنے کر دیا۔ آپ اسے دیکھتے جاتے تھے اور کفار کو ان کے سوالات کا جواب

دیتے جاتے تھے (مسلم 172) اگر آپ عالم غیب ہوتے تو مشرکین کی طرف سے بیت المقدس سے متعلق سوالات پر آپ کو صدمہ کیوں ہوتا؟ اس طرح محمد بن عبد اللہ ﷺ نے ایک ماہ تک پانچوں نمازوں میں رکوع کے بعد ان کافروں کے لیے بدعا کرتے رہے جنہوں نے 70 صحابہ کرام رضی اللہ عنہم کو کفر معونہ کے مقام پر شہید کیا تھا (بخاری 2814، مسلم 677)

بتائیے اگر آپ عالم غیب ہوتے تو ان جلیل قد ر صحابہ کرام کو ان منافقین کے ساتھ روانہ ہی کیوں کرتے اور اگر آپ مختار کل ہوتے تو صحابہ کرام کی حفاظت فرماتے اور کفار ان کو قتل کر کے آپ کو رنجیدہ نہ کر سکتے۔ سیرت رسول کا ادنیٰ طالب علم بھی جانتا ہے کہ کاظمی صاحب نے جو کچھ بھی بیان کیا ہے وہ محمد بن عبد اللہ کی صفات نہیں ہیں۔ کاظمی صاحب کا یہ فرمانا کہ امت محمدیہ کے نزدیک یہ امر قطعی ہے کہ ﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ میں کاف خطاب سے مراد محمد رسول اللہ ﷺ ہیں بالکل درست ہے۔ مگر کون محمد رسول اللہ؟ امت کے نزدیک محمد رسول اللہ سے مراد محمد بن عبد اللہ بن عبد المطلب ہیں۔ صحابہ کرام اور سلف صالحین میں سے کوئی ایک بھی اس سے مراد حقیقت محمدیہ نہیں لیتا۔ وہ اس آیت کا مطلب یہ بیان کرتے ہیں:

آپ پوری انسانیت کے لیے رحمت بنا کر بھیجے گئے ہیں۔ جس نے آپ کی بات کو قبول کیا اور ایمان لے آیا گویا اس نے اس رحمت کو قبول کر لیا۔ اور وہ دنیا و آخرت کی سعادتوں سے ہمکنار ہوا۔ اور آپ نے ان کے لیے بھی اس معنی میں رحمت ہیں جنہوں نے آپ کے دین کو قبول نہ کیا کہ وہ قوم نوح اور قوم لوط کی طرح بالکل تباہ و برباد نہیں کیے جائیں گے حقیقت محمدیہ اور وحدۃ الوجود جیسے عقائد سے صحابہ، تابعین اور سلف صالحین بری ہیں۔

فیوض الہی کا واسطہ

علماء دیوبند کے استاد قاسم نانوتوی صاحب لکھتے ہیں واسطہ فی الفروض ہونے کی پوری پوری صفت تو خداوند کریم میں ہی ہے۔ اس وجہ سے اسے مالک حقیقی سمجھنا چاہیے۔ دوسرے رتبے میں رسول اللہ ﷺ کی مالکیت سمجھیے کیونکہ اول تو رسول اللہ ﷺ حقیقین کے نزدیک وسیلہ تمام فیوض اور واسطہ فی الفروض تمام عالم کے لیے ہیں چنانچہ آپ کے لیے مقام وسیلہ کاملنا بھی عقل کے نزدیک اسی طرف مشیر ہے اور یہاں سے سمجھ میں آتا ہے کہ عجب نہیں جو روایت لولاك لما خلقت الافلاك صحیح ہو کیونکہ اس کا مضمون صحیح ہی معلوم ہوتا ہے (آب حیات ۱۸۶)

ملاحظہ فرمائیے کہ کس طرح لولاك والی موضوع (من گھڑت) روایت کے مضمون کو صحیح قرار دیا جا رہا ہے۔ مسلک دیوبند کے ایک اور عالم حسین احمد دینی صاحب لکھتے ہیں ”ہمارے تمام اکابر کا عقیدہ ہے کہ ذات نبویہ ازل سے ابد تک واسطہ فیوضات الہیہ ہیں اور اسی واسطے اس کا نام حقیقت محمدیہ ہے۔ قاسم نانوتوی صاحب کا یہ شعر بھی اسی نظریے کی ترجمانی کر رہا ہے۔

جلو میں تیرے سب آئے عدم سے تا وجود

بجا ہے تم کو اگر کہیے مبدا الآثار

(الشہاب الثاقب ۲۲۶)

نانوتوی صاحب کے شعر کے مطابق کائنات کی ہر چیز آپ کی ذات کی وجہ سے عدم سے وجود میں آئی اس لیے آپ مبدا الآثار ہیں۔ یہی مفہوم حقیقت محمدیہ کا ہے۔ حسین احمد دینی صاحب لکھتے ہیں:

”اب اس کے مقابلے میں ان ہمارے حضرات اکابر کے اقوال عقائد کو ملاحظہ فرمائیے۔ یہ جملہ

حضرات (اکابر علماء دیوبند) ذات حضور پر نور کو ہمیشہ سے اور ہمیشہ تک واسطہ فیوضات و میزاب

رحمت غیر متناہیہ اعتقاد کیے ہوئے ہیں۔ ان کا عقیدہ یہ ہے کہ ازل سے اس تک جو حتمی عالم

ہوئی ہیں اور ہوں گی، عام ہے کہ وہ نعمت وجود کی ہو یا اور کسی قسم کی، ان سب میں آپ کی ذات پاک ایسی طرح پر واقع ہوئی ہے کہ جیسے آفتاب سے نور چاند میں آیا ہو اور چاند سے نور ہزاروں آیینوں میں۔ غرض کہ حقیقت محمدیہ علی صاحب الصلوٰۃ والسلام واسطہ جملہ کمالات عالم و عالمیاں ہیں معنی لولاك لما خلقت الافلاك۔ اول ما خلق الله نوری اور انا نبی الانبياء وغیرہ کے ہیں۔

اس احسان و انعام عام میں جملہ عالم شریک ہے۔ علاوہ اس کے آپ کی ذات مقدسہ کو ارواح مومنین سے وہ خاص نسبت ہے کہ جس کی وجہ سے آپ باپ روحانی جملہ مومنین کے ہیں۔ اور یہ احسان بھی ابتداء عالم سے آخر تک کے مومنین کو عام ہے۔ علاوہ اس کے مومنین امت مرحومہ کے ساتھ ماسوا اس کے اور بھی خاص علاقہ ہے جو کہ اور امم کے مومنین کو نہیں حضرت سرور کائنات کے احسانات غیر متناہیہ کی تفصیل اگر معلوم کرنی ہو تو رسالہ آب حیات، رسالہ قبلہ نما واجبہ اربعین و تحذیر الناس وغیرہ دیکھیے اس کے بعد قصائد قاسمیہ سے قاسم نانوتوی کے چند اشعار نقل کیے۔

تو فخر کون مکان ، زبدہ زمین و زمان

امیر لشکر پیغمبراں : شہہ ابرار

جلو میں تیرے سب آئے عدم سے تا بوجود

بجا ہے اگر تم کو کہئے مبدا الآثار

لگاتا ہاتھ نہ پتلے کو بوالشر کے خدا

اگر وجود نہ ہوتا تمہارا آخر کار

(شہاب الثاقب ۹۲۶)

جو کچھ قاسم نانوتوی نے بیان کیا، صحابہ کرامؓ، تابعین عظام اور ائمہ حدیث اس سے بالکل ناواقف تھے۔ وہ محمد بن عبداللہ ﷺ کی رسالت پر ایمان لائے تھے۔ اور اللہ تعالیٰ نے سید الرسل ﷺ سے یہ اعلان کروایا: ﴿قُلْ لَا أَمْلِكُ لِنَفْسِي ضَرًا وَلَا نَفْعًا إِلَّا مَا شَاءَ اللَّهُ﴾ (یونس 10/49) آپ فرمادیتے کہ میں اپنی ذات کے لیے کسی نفع اور کسی نقصان کا اختیار رکھتا ہی نہیں مگر جتنا اللہ کو منظور ہو۔

جب محمد ﷺ اپنی ذات تک کے لیے کسی نفع و نقصان کا اختیار نہیں رکھتے تو ان کے بارے میں تو یہ ماننا ہی نہیں جاسکتا کہ وہ تمام عالم کے لیے فیوض الہی کا واسطہ ہے۔ باقی حقیقت محمدیہ تو اس کا ماخذ سلف الصالحین نہیں ہیں بلکہ صوفیہ کے شیخ اکبر ابن عربی اور اسکے ہم نواہی کے یہ نظریات ہیں۔ یہی بات حسین احمد مدنی تحریر کرتے ہیں: ”حجۃ الاسلام حضرت مولانا محمد قاسم صاحب ان حضرت ﷺ کی شان میں وہ بلند پایہ مضامین ارشاد فرماتے ہیں جن کے حریم معلے تک جلیل القدر علماء کی طائر فکر بھی پرواز نہیں کر سکا تھا (نقش حیات)

وحی سے قبل نبوت

یہ صوفیاء کہتے ہیں کہ اللہ تعالیٰ کا اسم ”علیم“ روح محمدی کا مربی ہے۔ اور روح محمدی حضرت آدم کی پیدائش سے پہلے ہی بنی تھی۔ آپ کی روح ہی حقیقی نبی ہے۔ اور آپ کی نبوت بالذات ہے باقی انبیاء کی نبوت آپ کا فیض ہے مکہ میں جبرائیل کا آنا آپ کے علم کے لیے نہیں تھا بلکہ اجراء قوانین کے لیے تھا۔ مفتی احمد یار خان نعیمی صاحب کی تحریر ملاحظہ فرمائیں:

ایک شبہ: ہماری اس تحریر پر بعض حضرات کی طرف سے ایک شبہ بھی ہو سکتا ہے کہ جب رسول اللہ ﷺ بلا واسطہ اللہ تعالیٰ سے سب کچھ لے سکتے ہیں تو پھر ان کے اور رب کے درمیان جبرائیل کا واسطہ کیوں رکھا گیا اور وحی کا سلسلہ کیوں قائم کیا گیا۔ رب تعالیٰ فرماتا ہے: ﴿نَزَّلَ بِهِ

الروح الامین علی قلبک ﴿﴾ (اشعر، ۱۹۳ء-۲۶) حضرت جبرائیل نے یہ قرآن آپ کے دل پر اتارا۔ ان آیات سے تو معلوم ہوتا ہے کہ جیسے ہم بلا واسطہ رب سے کچھ نہیں لے سکتے ایسے ہی رسول بلا واسطہ اس سے کچھ نہیں لے سکتے۔ وہ حضرات ایک اور رسول کے حاجت مند ہیں جنہیں شریعت کی زبان میں روح القدس یا جبرائیل کہتے ہیں۔ اس لیے قرآن کریم نے حضرت جبرائیل اور ان کے معاونین فرشتوں کو رسول بنایا۔

اس شبہ کا ازالہ

اس اعتراض کا جواب یہ ہے کہ وحی کی آمد اور جبرائیل کا حضور ﷺ پر آنا قانون کے اجرا کے لیے ہے نہ کہ رسول اکرم ﷺ کے علم کے لیے رب تعالیٰ نے حضور کو پہلے ہی سب کچھ سکھا پڑھا کر بھیج دیا یہ مرقوانین الہی کا بندوں میں اجراء اس وقت ہوگا جب بذریعہ وحی قانون نازل فرمایا جائے گا اس کے چند دلائل یہ ہیں ایک یہ کہ رب العالمین نے قرآن کریم کی تعریف اس طرح فرمائی ﴿ہدی للمتقین﴾ یہ قرآن پر ہیزگاروں کا ہادی ہے یعنی اے محبوب تمہارا ہادی نہیں تم تو پہلے ہی ہدایت یافتہ ہو کہیں ہدی لک نہ فرمایا کہ یہ قرآن آپ کے لیے ہدایت ہے دوسرے یہ کہ نزول قرآن کا سلسلہ حضور ﷺ کی عمر شریف کے چالس سال کے بعد شروع ہوا مگر حضور کی 40 سالہ زندگی صدق و امانت، راست گفتاری و پاکبازی کا مرقع تھی۔ حتیٰ کہ کفار نے آپ کو امین و صادق الودع کا خطاب دے رکھا تھا اگر آپ کی ہدایت نزول قرآن پر موقوف ہوتی تو آپ کے یہ چالس سال اپنے ماحول کے مطابق عام اہل عرب کے مطابق گزرتے اور احادیث سے بھی ثابت ہوتا ہے کہ آپ نے اس دراز مدت میں کفر شرک تو کیا کبھی کھیل کو، تماشوں، شراب جھوٹ وغیرہ کے بھی قریب نہ گئے تیسرے یہ کہ جب پہلی وحی نازل ہوئی تو اس وقت سرکار غار حرا میں 6 ماہ سے اعتکاف، نماز سجدہ و رکوع وغیرہ عبادت میں مشغول، غور

کہجئے کہ اس زمانے میں حضور ﷺ نے یہ عبادتیں کس سے سیکھی تھیں چوتھے یہ کہ خیال کیا جاتا ہے کہ حضور ﷺ کو نماز کا تحفہ معراج کی رات لامکان میں پہنچ کر عطا ہوا اور معراج کے سویرے فجر کی نماز نہ پڑھائی گئی۔ ظہر کے وقت سے متواتر دو روز تک جبریل امین حاضر ہوتے رہے اور حضور ﷺ کو ہر وقت کی نماز پڑھاتے رہے تب نماز پنجگانہ جاری کی گئی مگر یہ بھی غور کیا کہ معراج کی رات فرش سے عرش پر جاتے ہوئے حضور ﷺ نے بیت المقدس میں سارے انبیاء کرام کو نماز پڑھائی اس طرح آپ امام ہوئے اور سارے انبیاء مقتدی۔ جن میں بعض موزن اور بعض مکبر بنے۔ غور تو کرو نماز لینے جا رہے ہیں مگر نماز پڑھا کر جا رہے ہیں اور کن کو نماز پڑھائی۔ ماوشا کو نہیں بلکہ ان انبیاء کرام کو جو اپنی امتوں کو نماز پڑھاتے، بتاتے، سکھاتے رہے اور یہ مسئلہ معلوم ہونا چاہیے کہ نماز کا امام شرعاً وہ ہوتا ہے جو تمام مقتدیوں سے زیادہ نماز کے مسائل سے واقف ہوتا ہے پانچویں یہ کہ حضور ﷺ پر وحی بواسطہ جبریل علیہ السلام نہ ہوتی تھی وحی کا بیشتر حصہ وہ ہے جو بلا واسطہ جبریل حضور پر القا ہوتا تھا رب تعالیٰ فرماتا ہے۔

﴿وَمَا يَنْطِقُ عَنِ الْهَوَىٰ ۚ إِنْ هُوَ إِلَّا وَحْيٌ يُوحَىٰ﴾

ہمارے محبوب اپنی خواہش سے کلام نہیں فرماتے وہ سب وحی الہی ہے جو ان کی طرف کی جاتی ہے اور ظاہر ہے کہ ہر کلام پر جبریل امین وحی لے کر نہ آتے تھے۔ اللہ تعالیٰ فرماتا ہے۔

﴿ثُمَّ دَنَّىٰ فَفُتِلَىٰ فُكَّانٍ قَابَ قَوْسَيْنِ ۖ أَوْ أَدْنَىٰ ۚ فَاَوْحَىٰ إِلَىٰ عَبْدِهِ مَا أَوْحَىٰ﴾

پھر ہمارے محبوب قریب سے قریب ہوئے چنانچہ پھر دو کمانوں میں ہو گئے پھر رب نے اپنے بندے کو جو وحی کی سوئی۔

ظاہر بات یہ ہے کہ اس قرب خاص کے وقت جو وحی کی گئی وہاں جبریل امین کا گمان و خیال بھی پہنچ کا غنیمت ما اوحی کے وہ جھکے دنی کے مارغ سے بلبل سدرہ تک ان کی بو سے محروم ہیں بہر حال

یہ ماننا ہی پڑے گا کہ رب العالمین اور محبوب کے درمیان جناب جبریل امین کی آمد و رفت اور
وہی کا سلسلہ اجراء تو امین کے لیے ہے نہ کہ نبی کریم ﷺ کے مندرجہ علم کے لیے۔ ورنہ پھر جیسے ہم
نصروے امتی میں حضور جبریل امین کے امتی ہوئے اور جیسے ہم غفرلہ ﷺ کا کلمہ پڑھتے ہیں
حضور جبریل امین کا کلمہ پڑھتے۔ (رسائل نعیمی ص 253)

منتق احمد یار صاحب نعیمی نے حقیقت محمدیہ کے بجائے محمد بن عبداللہ ﷺ کے بارے میں لکھا کہ
اللہ تعالیٰ نے آپ کو سب کچھ سکھا پڑھا کر بھیجا ہے اور جبریل کا آنا آپ کے علم کے لیے نہیں تھا
اگر واقعی محمد بن عبداللہ ﷺ نبوت سے پہلے قرآن کا علم جانتے تھے اور ایمان کی تفصیلات سے
آگاہ تھے تو قرآن مجید کی اس آیت کا کیا مطلب ہے۔

وَكَذَلِكَ اَوْ خِينَا الْيَكْ رُو حَا مِنْ اَمْرِنَا مَا كُنْتَ تَدْرِي مَا الْكُتُبُ
وَلَا الْاِيْمَانُ ﴿ (الشوریٰ 42/52)

اور اسی طرح ہم نے آپ کی طرف اپنے حکم سے روح کو اتارا ہے آپ اس سے پہلے یہ نہ جانتے
تھے کہ کتاب اور ایمان کیا چیز ہے اگر آپ کو معلوم تھا کہ آپ پر کتاب اللہ کا نزول ہو گا تو اللہ تعالیٰ
کیوں فرماتا ہے۔

وَمَا كُنْتَ تَرْجُو اَنْ يَلْقَى الْيَك الْكُتُبُ ﴿ (القنص 28/86)

اور آپ کو تو کبھی اس کا خیال بھی نہ گزرا تھا کہ آپ کی طرف کتاب نازل فرمائی جائے گی۔
اگر آپ کو پہلے ہی سے سب کچھ پڑھا لکھا کر بھیجا ہے تو پہلی وحی کے موقع پر آپ نے فرشتے سے
کیوں کہا کہ میں پڑھا ہوا نہیں ہوں۔ وحی کے بعد جب آپ گمہ آئے تو آپ کا دل دھڑک رہا
تھا۔ آپ نے فرمایا مجھے کمل اڑھا دو۔ پھر جب خوف جاتا رہا تو آپ نے خدیجہ رضی اللہ عنہا
سے فرمایا ”مجھے کیا ہو گیا ہے۔ مجھے اپنی جان کا خوف ہے (بخاری۔ مسلم) آخر یہ سب کچھ کیا

ہے؟ یہ آیت واحدیث نعیمی صاحب کے موقف کی تائید نہیں کرتیں۔

در اصل یہ صوفیاء رسول اللہ ﷺ کو اول مخلوق جانتے ہیں۔ آپ کو اصل کائنات مانتے ہیں۔ جڑ اور شاخوں کی مثال دے کر سعید احمد کاظمی صاحب نے ذکر حبیب میں آپ ﷺ کو مبداء کائنات اور مقصود کائنات قرار دیا۔ یہی بات قاسم نانوتوی صاحب یوں کہتے ہیں۔

اس بارے میں میرا نظریہ یہ ہے کہ اولیت زمانی یا آخریت زمانی بحیثیت جہات مختلفہ خاتمیت مرتبی کے اجزاء ہیں۔ میں اصل کمال معلولات اور مسببات کو ردانتا ہوں اور دوسرے حضرات اس کے برعکس دوسری بات کو لیتے ہیں دوسرے لفظوں میں میرے نزدیک اولیت شفاعت، اولیت مخلوقیت اور خاتمیت کی بنا پر اولیت ذاتی اور خاتمیت مرتبی ہونا آن حضرت ﷺ کے کمال ذاتی کی وجہ سے ہے اولیت اور آخریت اس کے مقتضیات میں سے ہے آپ کی اولیت اور آخریت وجہ کمال اور مقتضیاء علت نہیں ہے اس کی مثال یوں سمجھیے کہ تنم اور جڑ کی وجہ اولیت ذاتی کے اولیت زمانی ہوتی ہے کیونکہ اس کا ظہور اس علت اور سبب کی وجہ سے ہوتا ہے اور پھل کے آخر میں ظہور اس کی ذاتی خویوں کی وجہ سے ہوتا ہے اور مقصود ہاتھ آ جاتا ہے کہ علت سے انتہا پیدا ہوتی ہے اس کے برعکس معاملہ نہیں ہوا کرتا۔ یہ نہیں کہا جاتا کہ تقدم زمانی سے اصل مقصد ہاتھ آیا۔ ثمر جو کہ مقصود ہے علت غائی تاخر زمانی سے حاصل ہوتا ہے۔ اب آپ کو اختیار ہے کہ کمال ذاتی کو اصل قرار دیں یا تاخر زمانی کو کمال کی علت کہیں۔ (مناظرہ عجیبہ ص 150)

ایک اور مقام پر لکھتے ہیں:-

نبی کریم ﷺ اول مخلوقات ہیں بدلیل اول ما خلق اللہ نوری اور آخر الانبیاء ہیں بدلیل خاتم النبیین۔ (مناظرہ عجیبہ ص 125)

نہیں البتہ اہل تشیع کی کتاب (اصول کافی جلد نمبر 1 ص 442) میں ابو جعفر محمد بن علی بن حسین الباقر رحمۃ اللہ علیہ سے یہ روایت منسوب ہے اس کی سند میں المفصل بن صالح (ابو جلیل) صدی راوی ہے۔ یہ شخص اہل تشیع کے نزدیک بھی کذاب ہے ایسی روایات مسلمانوں کے عقیدے میں داخل کرنا کتنا خطرناک ہے؟

محمد رسول اللہ ﷺ کو اصل کائنات اور اللہ تعالیٰ کے تمام فیوض کا واسطہ قرار دے کر ان صوفیاء نے یہ نتیجہ نکالا کہ آپ ﷺ کی نبوت بالذات ہے اور باقی تمام انبیاء کی نبوت بالعرض ہے تمام انبیاء نبی ﷺ کے طفلی ہیں سارے انبیاء حقیقت محمدیہ سے فیض لے کر اپنی امت کو پہنچاتے رہے ہیں اس لیے محمد ﷺ نبی الانبیاء بھی ہیں اس نظریہ کی تشریح صوفیاء دیوبند کی زبانی سینے قاسم نانوتوی صاحب لکھتے ہیں۔ اب سینے: وصف نبوت میں بھی یہی تقسیم ہے ہمیں نبوت ذاتی ہے اور ہمیں عرضی ہے سورسول اللہ ﷺ کی نبوت تو ذاتی ہے اور سوا آپ کے سب انبیاء کی نبوت عرضی ہے دلیل نقلی تو اس کے لیے آیت ﴿وَإِذَا أَخَذَ اللَّهُ مِيثَاقَ النَّبِيِّينَ﴾ ہے اس لیے کہ سب کی نبوت اگر اصلی ہے تو پھر سب متاوی الاقدام ہیں اس صورت میں مقتضائے حکمت حکیم مطلق یہ ہونا تھا کہ کوئی کسی کا تابع اور مقتدی نہ ہوتا۔ (آب حیات 252) دوسری جگہ ناسخ ہیں۔ ﴿وَيُتِمُّ نِعْمَةَ عَلِيكَ﴾ تو یوں سمجھ میں آتا ہے کہ اسمِ علیم ربی روح محمدی ﷺ ہو اس لیے کہ سورۃ فتح میں اتمام نعمت خاص آپ کے لیے ہے اور سورۃ مائدہ میں ﴿وَإِتِمَّتْ عَلَيْكُمْ نِعْمَتِي﴾ اگرچہ خطاب عام ہے مگر مقصود بالذات آنحضرت ﷺ ہیں اور سب آپ کے طفلی ہیں اور آپ امام ہیں۔ (آب حیات ص 153) اسمِ علیم روح نبوی کا مربی ہے۔ یہ نظریہ ابن عربی کا ہے۔ وہ وحدۃ الوجودی تھا۔ صحابہ کرام رضی اللہ عنہم اس آیت کا مفہوم نہیں جانتے تھے۔ آل عمران کی آیت نمبر 81 میں نبیوں سے جس مہد کے لینے کا ذکر ہے مفسرین جانتے

میں کہ ہر نبی سے یہ وعدہ لیا گیا کہ ان کی زندگی اور در نبوت میں اگر دوسرا نبی آئے گا تو اس پر ایمان لانا اور اس کی مدد کرنا ضروری ہے مقصود ان نبیوں کی ان امتوں کو یہ سمجھانا ہے کہ جب نبی کی موجودگی میں آنے والے نئے نبی پر خود اس نبی کا ایمان لانا ضروری ہے تو ان امتوں کے لیے تو اس نئے نبی پر ایمان لانا بطریق اولیٰ ضروری ہے۔ اگر بعض مفسرین نے یہ اصرار کیا ہے کہ یہ عہد محمد رسول اللہ ﷺ کے بارے میں لیا گیا کہ اگر وہ ان کے دور میں آجائیں تو اپنی نبوت ختم کر کے ان پر ایمان لانا ہوگا آیت کریمہ خود اس آنے والے رسول پر بھی یہ لازم ہے کہ وہ مصدق لما معکم ﴿﴾ اس چیز کی تصدیق کر کے جو سابق نبی کے پاس تھی پھر یہ کہنا سابق نبی محمد رسول اللہ ﷺ کے طفلی ہیں کیسے درست ہے؟ کسی صحابی نے یہ تفسیر بیان نہیں کی کہ آپ نبیوں کے بھی نبی تھے تمام انبیاء علیہم السلام آپ کے طفلی تھے جیسا کہ قاسم نانوتوی صاحب نے لکھا ہے اللہ کے امیم کو روح محمدی کا مربی بنا کر اس سے نبوة بالذات کو مصدر علم بنانا پھر نبوت کو کمالات علمی کا محور بنا کر آپ کی نبوت کو نبوة بالذات قرار دینا اور دیگر انبیاء کو آپ کا طفلی کہنا قرآن و سنت سے ثابت نہیں ہے قرآن مجید میں تو اللہ تعالیٰ اپنے نبی سے اعلان کرتا ہے۔

﴿قُلْ مَا كُنْتُ بِدْعًا مِنَ الرُّسُلِ﴾ کہہ دیجیے میں کوئی انوکھا پیغمبر نہیں ہوں۔

اگر سابق انبیاء علیہم السلام آپ کے طفلی ہیں آپ ان کے بھی نبی ہیں وہ آپ سے فیض لے کر اپنی امتوں کو پہنچاتے رہے تو پھر قرآن مجید میں کیوں ہے کہ بعض نبیوں کے حالات ہم نے آپ سے بیان ہی نہیں کئے۔

﴿وَرَسُولًا قَدْ قُصِّصَتْ عَلَيْهِمُ عَلَىٰكَ﴾

(التہا 4/164)

اور آپ سے پہلے کے بہت سے رسولوں کے واقعات ہم نے آپ سے بیان کئے ہیں اور بہت

www.ircpk.com www.aahlulhadeeth.net

سے رسولوں کے نہیں کئے۔

اگرچہ اہل سنت کا متفقہ عقیدہ ہے جو نصوص کتاب و سنت سے ثابت ہے کہ محمد رسول اللہ ﷺ کو دوسرے رسولوں پر فضیلت دی گئی ہے، لیکن آپ نے اپنی امت کو دوسرے انبیاء علیہم السلام کی بابت ادب و احترام سکھاتے ہوئے اس بات سے منع کیا کہ آپ کو دوسرے رسولوں پر فضیلت دی جائے ابو ہریرہ رضی اللہ عنہ سے روایت ہے کہ ایک دن ایک انصاری میں اور ایک یہودی میں کچھ جھگڑا ہو گیا، انصاری نے کہا ”اس ذات کی قسم جس نے محمد ﷺ کو تمام عالم پر فضیلت دی۔ یہودی نے کہا ”اس ذات کی قسم جس نے موسیٰ کو تمام عالم پر فضیلت دی انصاری نے یہ سن کر یہودی کے طمانچہ مار دیا یہودی نے رسول اللہ ﷺ سے شکایت کی آپ نے اس انصاری کو بلایا اور ان سے جواب طلب کیا۔ اس انصاری نے تمام حال سنایا۔ رسول اللہ ﷺ سخت ناراض ہوئے۔ آپ کی ناراضگی آپ کے چہرے سے ظاہر تھی۔ پھر آپ نے فرمایا مجھے موسیٰ علیہ السلام پر فضیلت مت دیا کرو (بخاری 3414 مسلم 2373)

معلوم ہوا کہ سابقہ انبیاء علیہ السلام کی رسالت حقیقی کو اعراض کے درجے میں داخل کرنا نہیں محمد رسول اللہ ﷺ کا طفیلی ثابت کرنا قرآن سنت کے صریحاً خلاف ہے یہ عقیدہ صحابہ کرام کا نہ تھا بلکہ اس کا ماخذ ابن عربی اور دیگر صوفیاء ہیں قاسم نانوتوی صاحب کا عقیدہ ملاحظہ فرمائیے ”تفصیل اس اجمال کی یہ ہے کہ موصوف بالعرض کا قصہ موصوف بالذات پر ختم ہوتا ہے جیسے موصوف بالعرض کا وصف موصوف بالذات مکتب ہوتا ہے موصوف بالذات کا وصف جس کا ذاتی ہونا اور غیر مکتب من الغیر ہونا لفظ بالذات ہی سے مفہوم ہے کسی غیر سے مکتب اور مستعار نہیں ہوتا مثال درکار ہے تو لیجیے زمین و کوہ سار اور درو دیوار کا نور اگر آفتاب کا فیض ہے تو آفتاب کا نور کسی اور کا فیض نہیں ہے اور ہماری غرض وصف ذاتی ہونے سے اتنی ہی تھی سو اسی طور

رسول اللہ ﷺ کی خاتمیت کو تصور فرمائیے یعنی آپ موصوف بوصف نبوت بالذات ہیں اور سوا آپ کے اور نبی موصوف بوصف بالعرض۔ اوروں کی نبوت آپ کا فیض ہے مگر آپ کی نبوت کسی اور کا فیض نہیں ہے آپ پر سلسلہ نبوت ختم ہو جاتا ہے غرض آپ جیسے نبی الامتہ ہیں ویسے نبی الانبیاء بھی ہیں یہی وجہ ہے کہ یہ شہادت ﴿وَإِذَا اخَذَ اللَّهُ مِيثَاقَ النَّبِيِّينَ﴾ اور انبیاء کرام سے آپ پر ایمان لانے اور آپ کے اقتدار اور اتباع کا عہد لیا گیا ہے۔ (تحدیر الناس 4۔)

قارئین کرام۔ انبیاء کرام سے آپ کی اتباع کرنے کا عہد وہ بھی اگر نبی کریم ﷺ ان کی زندگی میں مبعوث ہو جائیں کیا اس بات کی دلیل بن سکتی ہے کہ محمد صلی اللہ علیہ وسلم کی نبوت بالذات ہے اور باقی نبی آپ ﷺ کے طفلی ہیں کیا یہ تحریف نہیں ہے؟ کسی امام اہل سنت نے سابقہ انبیاء کو طفلی ثابت نہیں کیا یہ صرف ابن عربی اور اس کے ہم نوا صوفیاء کی کارستانی ہے جس کی تائید قاسم نانوتوی صاحب کر رہے ہیں ملاحظہ فرمائیے اور انبیاء علیہم السلام آن حضرت ﷺ سے فیض لے کر اپنی امتوں کو پہنچاتے ہیں غرض بیچ میں واسطہ فیض میں مستقل بالذات نہیں۔ مگر یہ بات وہی ہے جو ایسے کی نورافسانی میں ہوتی ہے۔ غرض جیسے آئینہ آفتاب اس دھوپ میں واسطہ ہوتا ہے جو اس وسیلہ سے ان مواضع میں پیدا ہوتی ہے جو خود مقابل آفتاب نہیں ہوتی پر آئینہ مقابل آفتاب کے مقابل ہوتی ہیں ایسے ہی انبیاء باقی بھی مثل آئینہ بیچ میں واسطہ فیض ہیں غرض اور انبیاء میں جو کچھ ہے وہ ظل اور عکس محمدی ہے کوئی ذاتی کمال نہیں۔ (تحدیر الناس ص 28)

خود یہ صوفیاء دیوبند تسلیم کرتے ہیں کہ یہ نظریات ابن عربی کے ہیں اور دوسرے جلیل القدر علماء بھی ان کا ادراک نہیں کر سکے۔ حسین احمد مدنی صاحب قاسم نانوتوی کے اس نظریہ کی تائیدیوں کرتے ہیں تمام انبیاء علیہم السلام کے جملہ کمالات اور علوم بلکہ نبوت و رسالت کو بھی جناب

رسول اللہ ﷺ کے واسطے سے حاصل ہونا نہایت مفصل طریقہ پر ثابت فرماتے ہیں کمالات ولایت و قرب وغیرہ تو درکنار نفس و وجود جملہ عوامل و عالیاں کو بھی آپ ہی کے ذریعے ثابت فرما رہے ہیں قصیدہ مدحیہ میں ارشاد فرماتے ہیں۔

جلوے میں تیرے سب آئے عدم سے تابو وجود

بجا ہے تم کو اگر کہیے مبداء الآثار

یہ اشعار کسی ال فل مارنے والے اطرائے مادح کرنے والے فی کل وادہیمون کے مصداق مبالغہ اور مخرط غالی شاعر کے نہیں بلکہ ایک خدا رسیدہ محقق۔ مجسمہ معرفت و حقیقت، امام اہل صدق و صفا، غواص بحر طریقت، امام اہل کشف و شیور، عارف بے بدل اور فاضل کے ہیں جو کہ حقیقت اور واقعیت کے سوا کسی غلط مجاز اور مبالغہ کے روادار نہیں۔

(نقش حیات ص 104, 105, 12)

موصوف بالذات ایک اور اول ہوتا ہے اس کے ذریعے سے اوصاف متعدی ہو کر دوسروں تک بعد میں پہنچتے اور انکو موصوف بالوصف کر دیتے ہیں جیسے عالم اسباب میں موصوف بالنور بالذات آفتاب ہے اس کے ذریعے تمام کو اکب متصف بالنور ہیں یہی حال وصف نبوت کا ہے جناب رسول اللہ ﷺ اس سے متصف بالنور ہیں اسی وجہ سے آپ کو سب سے پہلے نبوت ملی، جیسا کہ ارشاد ہے۔

كنت بنيا وادم منجدل بين الماء والطين۔

جس طرح شہنشاہی عہدوں میں وزارت عظمیٰ پر تمام عہدہ ہائے شہنشاہی ختم ہو جاتے ہیں اسی طرح آپ پر تمام مراتب قرب خداوندی ختم ہو جاتے ہیں۔ یقیناً جو تحقیق حضرت مولانا نانوتوی نے اس رسالہ تحذیر الناس میں ارشاد فرمائی ہے وہ نہایت اعلیٰ اور احکم اور نہایت دقیق و پر مغز

ہے جس سے بڑے بڑے علماء مصنفین کی تحریریں خالی ہیں۔ البتہ شیخ اکبر ابن عربی اور علامہ سبکی کی تصانیف میں اس مضمون کا پتا چلتا ہے (نفس حیات ص 11، 111، ج 1)

قاری طیب مہتمم دارالعلوم دیوبند قاسم نانوتوی صاحب کے فلسفہ کے شارح اور عقائد علماء دیوبند کے ترجمان ہیں اس مسئلہ کو یوں بیان کرتے ہیں۔ بلکہ آپ کا اصل امتیازی وصف یہ ہے کہ آپ نور نبوت میں سب انبیاء کے مربی، ان کے حق میں مصدر فیض اور ان کے انوار کمال کی اصل ہیں اس لیے اصل میں نبی آپ ہیں اور دوسرے انبیاء علیہم السلام اصل سے نہیں بلکہ آپ کے فیض سے نبی ہوئے ہیں پس آپ ان سب حضرات انبیاء کے حق میں مربی اور اصل نور ثابت ہوتے ہیں یہی وجہ ہے کہ آپ نے اپنے آپ کو نبی الامت ہی نہیں بلکہ نبی الانبیاء بھی فرمایا ہے جیسا کہ روایات حدیث میں ہے جیسے آپ امت کے حق میں نبی امت ہونے کی وجہ سے مربی ہیں ویسے ہی نبیوں کے حق میں بوجہ نبی الانبیاء ہونے کے مربی ہیں۔ حضور کی شان محض نبوت ہی نہیں نکلتی بلکہ نبوت بخش بھی نکلتی ہے کہ جو بھی نبوت کی استعداد پایا ہو فرد آپ کے سامنے آگیا، نبی ہو گیا اس طرح نور نبوت آپ ہی سے اور آپ ہی پر لوٹ کر ختم ہو گیا اور یہی شان خاتم کی ہوتی ہے کہ اسی سے اس کے وصف خاص کی ابتدا بھی ہوتی ہے اور اسی پر انتہا بھی ہو جاتی ہے اس لیے ہم آپ کو وصف نبوت کے لحاظ سے صرف نبی ہی نہیں کہیں گے بلکہ خاتم النبیین کہیں گے کہ آپ ہی پر تمام انوار نبوت کی انتہا ہے جس سے آپ ملتہائے نبوت ہیں آپ ہی سے نبوت چلتی ہے اور آخر کار آپ پر ہی عود کر آتی ہے۔ پس آفتاب کی تمثیل سے آفتاب نبوت کا مبداء بھی ثابت ہوتا ہے اور ملتہا بھی۔ نبوت میں اول بھی نکلتا ہے اور آخر بھی، فاتح بھی اور خاتم بھی چنانچہ آپ نے اپنی نبوت کی اولیت کا ان الفاظ میں اعلان فرمایا ہے کنت نبیا و ادم

تھے یعنی ان کا خیر ہی کیا جا رہا تھا اور ان کی تخلیق مکمل بھی نہیں ہوئی تھی جس سے واضح ہے کہ آپ انبیاء کے حق میں بمنزلہ فرج کے ہیں کہ ان کا علم اور خلق آپ کے فیض سے ظہور پذیر ہوا۔ (آفتاب نبوت ص 81) اگر آپ دنیا میں تشریف نہ لاتے تو نہ صرف یہی کے آپ نہ پہنچانے جاتے بلکہ عالم کی کوئی چیز بھی اپنی غرض و غایت کے لحاظ سے نہ پہنچانی جاتی۔ محمد رسول اللہ ﷺ نہ ہوتے تو کچھ بھی نہ ہوتا (آفتاب نبوت)

قارئین کرام۔ غور کیجیے کہ صوفیاء دیوبند وہی کچھ بیان کر رہے ہیں جو سعید احمد کاظمی اور دوسرے بریلوی علماء بیان کر چکے ہیں ان دونوں مکتبہ فکر کا ماخذ ابن عربی اور علامہ سبکی کی تحقیق ہے۔ وحدۃ الوجود، حقیقت محمدیہ، اور نبوت اصل کے فلسفہ کا انتہائی سائل ابن عربی کا فلسفہ ہے صوفیاء کا یہ طبقہ چھٹی صدی میں پیدا ہوا جس نے تصوف کے فلسفہ کو ترتیب دیا، اس دور میں محی الدین ابن عربی کی فصوص الحکم اور فتوحات مکیہ کو ابو حامد غزالی کی کتاب احیاء العلوم کو محی الدین عبد القادر جیلانی کی فتوح الغیب کو اور علی ہجویری کی کتاب کشف المحجوب کو بہت زیادہ شہرت ملی۔ پھر بعد میں انہیں صوفیاء کے فلسفہ کے گرد تصوف کی دنیا گردش کرتی رہی پھر بہت سے سلسلہ قائم ہوئے ظیل احمد سہارن پوری لکھتے ہیں:- ہمارے مشائخ اور ہماری ساری جماعت فروعات میں امام اعظم کی مقلد ہے۔ اصول اور عقائد میں امام ابو الحسن اشعری اور امام منصور ماتریدی کی تتبع ہے اور سلاسل صوفیہ میں نقشبندیہ، چشتیہ، قادریہ اور سہروردیہ کے ساتھ ہمیں اشاب حاصل ہے۔ (المہند علی المفید ص 29) حاجی امداد اللہ مہاجر کی، قاسم نانوتوی اور رشید احمد گنگوہی نے ابن عربی کے نظریات ہی کو پیش کیا ہے۔ ان ہی بزرگوں کے نظریات مسلک علماء دیوبند ہے۔ جیسا کہ قاری محمد طیب صاحب بیان کرتے ہیں اس جامع اور معتدل مسلک کا اصطلاحی الفاظ میں خلاصہ یہ ہے کہ علماء دیوبند دینا مسلم ہیں۔ فرقہ کے لحاظ سے اہل سنت والجماعت ہیں مذہباً حنفی

ہیں۔ مشربا صوفی ہیں عقائد میں ماتریدی ہیں سلوکا چشتی ہیں بلکہ جامع سلاسل ہیں فکر اولی اللہی ہیں اصولاً قاسمی (قاسم نانوتوی) ہیں۔

فروعاً گنگوہی ہیں اور نسبتاً دیوبندی ہیں (مسلک علماء دیوبند ص 77) انور شاہ کشمیری نے فرمایا ہم نے عقائد میں تو امام تسلیم کیا ہے حضرت مولانا نانوتوی کو اور فروع میں امام تسلیم کیا ہے مولانا رشید احمد گنگوہی کو اور دونوں سے ہم کو صاف اور مبہض علم ملا ہے۔ تو اب معلوم ہوا کہ دیوبندیت منحصر ہے ان دونوں بزرگوں کے اتباع میں (خلاصہ عقائد علماء دیوبند ص 179)

خلاصہ کلام یہ ہے کہ صحابہ کرام رضی اللہ عنہم، تابعین عظام اور ائمہ اہل سنت صوفیاء کے نظریات کے ماخذ نہیں ہیں۔ یہ گمراہیاں پانچویں صدی ہجری کے بعد شروع ہوئیں۔ امام ابن جوزی امام ابن تیمیہ اور امام ابن قیم سمیت اہل سنت کے ائمہ ان نظریات کا خوب رد کرتے رہے ہیں اور یہ رد آج تک جاری ہے۔ الحمد للہ علی ذلک۔

ختم نبوت

نبوت و رسالت رسول اللہ ﷺ پر ختم ہو گئی۔ آپ آخری رسول ہیں جیسا کہ اللہ تعالیٰ فرماتا ہے ﴿مَا كَانَ مُحَمَّدٌ ابَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ﴾ (الاحزاب 33/40) تمہارے مردوں میں سے کسی کے باپ محمد نہیں بلکہ آپ اللہ کے رسول اور تمام نبیوں کے ختم کرنے والے ہیں۔

رسول اللہ ﷺ نے فرمایا: بنی اسرائیل کے حکمران انبیاء ہوئے تھے جب کسی نبی کی وفات ہوتی تو اس کا جانشین نبی ہوتا تھا اور یقیناً میرے بعد کوئی نبی نہیں بن سکتا۔ لہذا میرے جانشین خلفاء ہوں گے اور کثرت سے ہوں گے (بخاری 3455 مسلم 1842)

بالذات کا عقیدہ گھڑ کر ختم نبوت کا ایک ایسا مفہوم بیان کیا جس سے سلف صالحین نا آشنا تھے۔ اور جس مفہوم سے سلف صالحین نا آشنا ہوں وہ کب اسلامی ہو سکتا ہے۔

ملاحظہ فرمائیے۔ المہند علماء دیوبند کے عقائد میں ایک مشہور کتاب ہے۔ اور ایسی مستند ہے کہ اس پر اکابر علماء دیوبند کی تصدیقات کے بعد علماء دیوبند کا عقیدہ یوں درج ہے۔

مولانا نانوتوی نے اپنی دقت نظر سے اپنے رسالہ تحذیر الناس میں ختم نبوت کی اس طرح تشریح فرمائی ہے۔ خاتمیت ایک جنس ہے جس کے تحت دونوع داخل ہیں۔

(۱) ایک خاتمیت باعتبار زمانہ کہ آپ کی نبوت کا زمانہ تمام نبیوں کی نبوت کے زمانہ سے موخر ہے آپ بحیثیت زمانہ سب کی نبوت کے خاتم ہیں۔

(۲) دوسری خاتمیت بطور ذات جس کا مطلب یہ ہے کہ آپ کی نبوت ایسی ہے جس پر تمام نبیوں کی نبوت ختم اور منتہی ہوتی ہے۔ جس طرح آپ زمانہ کے اعتبار سے خاتم النبیین ہیں اسی طرح نبوت بالذات کے طور پر بھی خاتم النبیین ہیں کیونکہ جو چیز بالعرض ہوتی ہے وہ بالذات چیز پر ختم ہوتی جاتی ہے۔ اس سے آگے سلسلہ نہیں چل سکتا۔ جب کہ آپ کی نبوت بالذات ہے اور باقی تمام انبیاء علیہم السلام کی نبوت آپ کی نبوت کے واسطے سے ہے اور آپ ہی فرد اکمل اور دائرہ رسالت و نبوت کے مرکز اور عقد نبوت کا واسطہ ہیں پس آپ زمانہ ذاتا خاتم النبیین ہیں آپ کی محض زمانہ کے اعتبار سے نہیں اس لیے کہ اس میں کوئی بڑی فضیلت نہیں ہے کہ آپ کا زمانہ تمام نبیوں کے زمانے سے متاخر ہے بلکہ کامل فوقیت اور غایت رفعت اس وقت ثابت ہوگی جب کہ آپ کی خاتمیت ذات اور زمانہ دونوں کے اعتبار سے ہو۔ ورنہ زمانہ کے اعتبار سے خاتم الانبیاء ہونے سے آپ کی سیادت و رفعت کمال کو نہ پہنچے گی اس دقیق مضمون میں جس طرح جلالت و عظمت نبوی کا بیان ہے مولانا نانوتوی کا مکاشفہ ہے یہ وہی تحقیق ہے جس طرح ہمارے

محققین شیخ عبدالقدوس گنگوہی، شیخ اکبر ابن عربی اور علامہ تقی سبکی نے تحقیق فرمائی ہے ہمارے خیال میں یہ تحقیق ایسی ہے کہ بہت سے علماء متقدمین اور اذکیا متبحرین بھی ایسی تحقیق کا ادراک نہیں کر سکے (المہند، المسمی بہ عقائد علماء دیوبند ص 14)

قارئین کرام: دیکھئے کس واشگاف انداز سے اعلان ہو رہا ہے کہ اس تحقیق کا ماخذ صوفیاء ہیں علماء متقدمین نہیں ہیں شبیر احمد عثمانی شیخ الہند کے مترجم قرآن کے حاشیہ پر

﴿ولكن رسول الله و خاتم النبيين﴾

کی تفسیر میں لکھتے ہیں بلکہ بعض محققین کے نزدیک تو انبیاء سابقین اپنے اپنے عہد میں بھی خاتم الانبیاء ﷺ کی روحانیت عظمیٰ ہی سے مستفید ہوتے تھے جیسے رات کو چاند اور ستارے سورج کے نور سے مستفید ہوتے ہیں حالانکہ سورج اس وقت دکھائی نہیں دیتا اور جس طرح روشنی کے تمام مراتب عالم اسباب میں آفتاب پر ختم ہو جاتے ہیں، اسی طرح نبوت و رسالت کے تمام مراتب و کمالات کا سلسلہ بھی روح محمدی پر ختم ہو جاتا ہے۔ بدیں لحاظ کہہ سکتے ہیں کہ آپ ربی اور زمانی ہر حیثیت سے خاتم النبیین ہیں اور جن کو نبوت ملی ہے آپ ہی کی مہر لگ کر ملی ہے (تفسیر قرآن مجید از شیخ الہند ص 550)

یہی بات ابن عربی نے یوں کہی ہے۔ فكل نبی من لدن آدم الی آخر نبی ما منهم احد یاخذ الا من مشكاة خاتم النبیین و ان تاخر وجود طینته فانہ بحقیقته موجود (فصوص الحکم) آدم علیہ السلام سے لے کر آخر نبی (عیسیٰ علیہ السلام) تک ہر نبی کو خاتم النبیین کی مشكاة سے نبوت ملی ہے۔ اگرچہ آپ کا عصری وجود سب سے متاخر ہے لیکن آپ اپنی حقیقت میں سب سے قبل موجود تھے ختم نبوت کے اس تبدل شدہ مفہوم کی بنیاد پر قاسم نانوتوی صاحب لکھتے ہیں۔ اطلاق خاتم اس بات کو

مقتضیٰ ہے کہ تمام انبیاء کا سلسلہ نبوت آپ پر ختم ہوتا یہ جیسا انبیاءؑ گزشتہ کا وصف نبوت میں آپ کی طرف محتاج ہونا ثابت ہوتا ہے اور آپ کا اس وصف میں کسی کی طرف محتاج نہ ہونا اس میں انبیاءؑ گزشتہ ہوں یا کوئی اور اس طرح اگر فرض کیجیے آپ کے زمانے میں بھی اس زمین پر یا کسی اور زمین پر یا آسمان میں کوئی نبی ہو تو وہ بھی اس وصف نبوت میں آپ کا محتاج ہوگا۔

(تحدیر الناس ص 12)

دوسری جگہ لکھتے ہیں:۔ غرض اختتام اگر بائیں معنی تجویز کیا جائے جو میں نے عرض کیا تو آپ کا خاتم ہونا انبیاءؑ گزشتہ ہی کی نسبت خاص نہ ہوگا۔ اگر بالفرض آپ کے زمانے میں بھی کہیں اور کوئی نبی ہو جب بھی آپ کا خاتم ہونا بدستور باقی رہتا ہے (تحدیر الناس ص 13)

”ہاں اگر خاتمیت بمعنی اوصاف ذاتی بوصف نبوت لیجیے جیسا کہ اس عاجز نے عرض کیا ہے تو پھر سوائے رسول اللہ ﷺ اور کسی کو افراد مقصود بالخلق میں سے مماثل نبوی ﷺ نہیں کہہ سکتے بلکہ اس صورت میں فقط انبیاء کی افراد خارجی پر آپ کی فضیلت ثابت ہو جائے گی بلکہ اگر بالفرض بعد زمانہ نبوی ﷺ کوئی نبی پیدا ہو تو پھر بھی خاتمیت محمدی میں کچھ فرق نہ آئے گا۔

(تحدیر الناس ص 24)

عالم ارواح میں آپ کی ذات نبیوں کی طرح تربیت فرمائی تھی شاہ عبدالحق محدث دہلوی اپنے رسالہ التالیف قلب الالیف بکتابہ فہر س التوالیف میں اس تربیت کا اس طرح تشریح کرتے ہیں سارے پیغمبر نیچے اتر کر حضور کے مدرسہ میں حاضر ہوئے اور آپ کے مکتب میں شاگرد بنے ہر ایک نبی نے علم کی ایک کتاب اور دین کا ایک باب حضور سے پڑھا۔ وہاں سے فارغ ہو کر دنیا کو فیض دینے کے لیے مسند نبوت پر جا گزیں ہوئے اور اللہ کے احکام کی مخلوق کو تعلیم دی ان رسولوں میں سب سے پہلے حضرت آدم تھے جو والد ہونے کے

باوجود اپنے سچے فرزند کے مدرسہ میں باادب دوزانو بیٹھے۔ تمام زبانیں اور چیزوں کے نام حضور سے سیکھے پھر خلافت الہیہ کی مسند پر جاگزیں ہوئے اور ملائکہ مقربین کی تعلیم و تربیت فرمانے لگے جس سے حضرت آدم کا حق استادی سارے فرشتوں پر ثابت ہوا اور آخر کار ان کے مجبور بن گئے۔ (رسالہ نور از مفتی احمد یار گجراتی) علامہ خالد محمود ختم نبوت مربی کی وضاحت یوں کرتے ہیں۔

یہ مرتبہ آپ کو اس وقت بھی حاصل تھا جب کہ آدم علیہ السلام ابھی روح و جسم کے درمیان تھے آن حضرت ﷺ کی روح اس جہاں میں بھی تمام انبیاء کی روحوں کی استاد تھی اور علوم الہیہ کا ان پر فیضان فرما رہی تھی۔ آپ اس جہاں میں بالفعل نبی تھے اور باقی نبیوں کی نبوت صرف اللہ کے علم میں تھی، ظاہر نہ تھی۔ آن حضرت ﷺ کی روح رب العزۃ کے سامنے ایک نور کی صورت میں تھی جب یہ نور اللہ کی تسبیح کرتا تو تمام فرشتے تسبیح پڑھتے آں حضرت ﷺ پر تمام مراتب نبوت ختم تھے اور اس ختم نبوت مرتبی ہوتے ہوئے تمام انبیاء کرام یکے بعد دیگرے تشریف لاتے رہے۔

عقیدہ الامتہ از خالد محمود ص 54

اس مسئلہ میں صوفیاء دیوبند اور بریلوی مکتبہ فکر کا موقف بالکل ایک ہے۔ محمد منظور نعمانی صاحب اس بات کو یوں بیان کرتے ہیں ”آپ نبی بالذات ہیں اور دوسرے انبیاء علیہم السلام بالعرض اس اصطلاح میں صرف مولانا نانوتوی ہی منفرد نہیں ہیں بلکہ بہت سے اگلے علماء محققین بھی اس کی تصریح فرماتے ہیں ان کی عبارت نقل کر کے ہم کتاب کو ضخیم بنانے کی ضرورت نہیں سمجھتے۔ کیونکہ خود احمد رضا خان بریلوی نے بھی اس مسئلہ کو اس طرح لکھ دیا ہے کہ اس کے بعد کسی دوسرے کی عبارت نقل کرنے کی ضرورت ہی نہیں رہتی۔ فاضل بریلوی اپنے رسالے جزاء اللہ

چکا کہ ہر نعمت قلیل یا کثیر، صغیر یا کبیر، جسمانی یا روحانی، دینی یا دنیاوی، ظاہری یا باطنی، روز اول سے اب تک اور اب سے قیامت تک، قیامت سے آخرت تک آخرت سے ابد تک، مومن یا کافر، مطیع یا فاجر، ملک یا انسان، جن یا حیوان، بلکہ تمام ماسویٰ اللہ میں جسے جو کچھ ملی یا ملتی ہے یا ملے گی انہوں کے ہاتھوں پر بی اور بٹی ہے اور بٹے گی یہ سرالوجود اور اصل وجود، خلیفہ اللہ اعظم و دلی نعمت عالم ہیں (رسالہ جزاء اللہ عدوہ از احمد رضا ص 23) فاضل بریلوی کی اس عبارت سے معلوم ہوا کہ عالم میں جو کچھ نعمت روحانی یا جسمانی، دینی یا دنیاوی، ظاہری یا باطنی کسی کو ملی ہے وہ آپ ہی کے دست کرم کا نتیجہ ہے اور چونکہ نبوت بھی ایک اعلیٰ درجہ کی روحانی نعمت ہے لہذا وہ بھی دوسرے انبیاء علیہم السلام کو آپ کے واسطے سے ملی ہے اسی حقیقت کا نام نانوتوی صاحب کی اصطلاح میں خاتمیت ذاتی اور خاتمیت مرتبی ہے (فیصلہ کن مناظرہ از منظور نعمانی ص 56)

جب صوفیاء دیوبند بنیادی معاملہ میں صوفیاء بریلوی کی تائید کرتے تھے پھر توحید کا لبادہ اوڑھ کر بریلوی مکتبہ فکر پر شرک کا الزام لگانے کا مقصد کیا ہے؟ دونوں فریق ابن عربی کے نظریہ وحدۃ الوجود اور حقیقت محمدیہ کے داعی ہیں جو شرک و کفر کی اصل ہے

عیسیٰ علیہ السلام کی تخلیق میں

حقیقت محمدیہ کا تصرف

قاری طیب صاحب نے یہ مسئلہ بھی حل کر دیا کہ عیسیٰ علیہ السلام بغیر باپ کے کیسے پیدا ہو گئے ملاحظہ فرمائیے حضرت عیسیٰ شبیہ محمدی کی اولاد ہیں چنانچہ بتصریح قرآن جبریل علیہ السلام نے کامل الخلقہ کی صورت میں نمایاں ہو کر مریم پاک کے گریبان میں پھونک ماری جس سے وہ حاملہ ہو گئی تو اس وقت حضرت جبریل صورت محمدی میں تھے اور ہر صورت اپنے مناسب ہی حقیقت کا تقاضا کرتی ہے۔ اس لیے یہ صورت محمدی کمالات محمدی کی متقاضی تھی اگرچہ وہ اس

وقت جبریل کا چولہ پہنے ہوئے تھے اور انہوں نے گویا اس صورت میں حقیقت محمدیہ کی نوعیت کو لے کر مریم پاک کے گریباں میں پھونک ماری جس سے مسیح علیہ السلام کی ماں کا پیٹ میں وجود ہوا جس کے معنی یہ ہوئے گویا حضرت عیسیٰ علیہ السلام کی حقیقت میں بواسطہ شیبہ محمدی خود حقیقت محمدیہ کی نوعیت شامل تھی۔ (آفتاب نبوت از قاری طیب ص 47)

قارئین کرام۔ جس حقیقت محمدیہ کا قرآن و سنت میں ذکر نہیں یہ صوفیاء اس کو مصدر کائنات سمجھتے ہیں اور کائنات کی ہر چیز کو حقیقت محمدیہ سے نکال لیتے ہیں۔

حیات النبی ﷺ

جب ابو بکر رضی اللہ عنہ خلیفہ ہوئے تو سیدہ فاطمہ رضی اللہ عنہا ان کے پاس آئیں اور ان سے کہا کہ وہ رسول اللہ ﷺ کی میراث تقسیم کر کے ان کا حصہ انہیں دیں۔ فدک کی اراضی میں سے فاطمہ رضی اللہ عنہا نے اپنا حصہ مانگا۔ ابو بکر صدیق نے فرمایا کہ رسول اللہ ﷺ کا فرمان ہے ”ہمارا کوئی وارث نہیں ہوتا ہم جو کچھ چھوڑ جائیں وہ صدقہ ہے۔ ہاں آل محمد اس مال میں سے اپنے کھانے کے لیے لے سکتا ہے یہ سن کر فاطمہ رضی اللہ عنہا خفا ہوئیں ابو بکر فرمانے لگے میں اس کام کو نہیں چھوڑ سکتا۔ جس کام کو رسول اللہ ﷺ کیا کرتے تھے میں وہی کروں گا جو آپ کرتے تھے کیونکہ میں ڈرتا ہوں کہ اگر میں آپ کی کسی بھی سنت کو چھوڑ دوں گا تو گمراہ ہو جاؤں گا (بخاری مسلم)

روافض کی طرف سے فدک کے بارے میں خاص طور پر اعتراض ہوتا ہے قاسم نانوتوی صاحب نے اس کا جواب لکھا اور حاجی امداد اللہ مہاجر کی اور گنگوہی صاحب کی تائید لی نانوتوی صاحب نے یہ دلیل دی کہ محمد ﷺ کی ذات مصدر کائنات ہے روح الاکوان ہے لہذا آپ کی حیات ذاتی ہے۔ کائنات کا وجود آپ کی وجہ سے قائم ہے اس لیے کائنات کی ہر چیز کی حیات بالعرض ہے

آپ کی ذاتی حیات کی وجہ سے موت آپ کی حیات کو ختم نہیں کر سکتی ہاں آپ کی حیات مستور ہو گی اور چونکہ آپ زندہ ہیں اس لیے زندوں کی وراثت تقسیم نہیں ہوتی۔ قارئین کرام۔ اس دلیل کا علم نہ تو نبی رحمت کی بیٹی فاطمہ رضی اللہ عنہا کو تھا کہ وہ فدک کی وراثت مانگنے ہی نہ آتی اور نہ ہی آپ کے یار غار ابو بکر صدیقؓ کو تھا کہ وہ حدیث بیان کرنے کی بجائے یہ دلیل دیتے کہ چونکہ نبی کریم ﷺ زندہ ہیں۔ اس لیے ان کی وراثت تقسیم نہیں ہو سکتی۔ نا تو تو صاحب کی تحریر ملاحظہ فرمائیے:- اس سے ظاہر ہے کہ انبیاء بدستور زندہ ہیں کیونکہ عدم اقتضا وقوع فعل وراثت زوال حیات کی صورت میں تو متصور ہی نہیں متصور ہے تو حیات میں متصور ہے لیکن انبیاء کی زندگی زیر پردہ عارض ظاہر بینوں کی نظر میں مستور ہے مثل امت انکی موت میں زوال حیات نہیں (آب حیات ص 36)

مزید لکھتے ہیں:- وجہ اس فرق کی وہی تفاوت حیات ہیں یعنی حیات نبوی بوجہ عرضیت قابل زوال نہیں اور حیات مومنین بوجہ عرضیت قابل زوال ہے اس لیے موت کے وقت حیات نبوی زائل نہ ہوگی ہاں مستور ہو جائے گی اور حیات مومنین ساری یا آدھی زائل ہو جائے گی سو در صورت تقابل عدو ملکہ اس استنار حیات میں آپ کی ذات کو تو مثل آفتاب کچھے کہ وقت کسوف اوٹ میں حسب مزعوم حکماء اس کا نور مستور ہو جاتا ہے زائل نہیں ہوتا یا مثل شمع چراغ خیال فرمائیے کہ جب اہل کو کسی ہانڈی یا مٹکے میں رکھ کر اوپر سے سوپوش رکھ دیجیے تو اس کا نور بالبداہت مستور ہو جاتا ہے زائل نہیں ہوتا اور دوبارہ زوال حیات مومنین کو مثل قمر خیال فرمائیے کہ وقت خسوف اس کا نور زائل ہو جاتا ہے یا مثل چراغ کچھے کہ گل ہونے کے بعد اس میں نور بلکل نہیں رہتا البتہ روغن یا فیتلہ یا کسی قدر تھوڑی دیر فیتلہ کے سرے میں آتش باقی رہ جاتی ہے (آب حیات ص 159)

مزید لکھتے ہیں: انبیاء علیہم السلام کے اموال میں میراث کا جاری نہ ہونا اور دوسروں کے اموال

میں جاری ہونا اس امر پر شاہد ہے کہ ارواح انبیاء علیہم السلام کا ان کے ابدان سے اخراج نہیں ہوتا مثل نور چراغ اطراف و جوانب سے سمیٹ لیتے ہیں ان کے سوا دوسروں کی ارواح کو ان کے ابدان سے خارج کر دیتے ہیں اس لیے سماع انبیاء علیہم السلام بعد وفات زیادہ تر قرین قیاس ہے اور اسی لیے ان کی زیارت وفات کے بعد بھی ایسی ہے جیسے ایام حیات میں احیاء کی زیارت ہوا کرتی ہے اور اس وجہ سے یوں نہیں کہہ سکتے کہ زیارت نبی ﷺ مثل زیارت مسجد زیارت مکان ہے اور اسی وجہ سے بحکم لا یشد الر حال وہاں اہتمام سے جانا ممنوع ہے بلکہ وہ زیارت مکان مکین ہے (جمال قاسمی ص 16)

قارئین کرام: غور کیجیے قاسم نانوتوی صاحب ابن عربی کے نظریہ وحدۃ الوجود کے تعین اور حقیقت محمدیہ کو حیات انبیاء اور نبوت بالذات کے لباس میں دوبارہ زندہ کرنا چاہتے ہیں قبروں میں انبیاء کی حیات کے ساتھ ان کا سماع بھی ثابت ہوا اور ان کی زیارت قبر کی زیارت نہیں بلکہ ایسی زیارت ہے جیسے انبیاء علیہم السلام کی زندگی میں ان کی زیارت کی جاتی ہے ان نظریات سے رسالت کا بنیادی مفہوم اور توحید کا اصل مقصد ہی متزلزل ہو جاتا ہے یہ تو بالکل وہی بات ہے جو آپ پہلے سعید احمد کاظمی صاحب کے حوالے سے پڑھ چکے ہیں۔ میرا ایمان ہے کہ مصطفیٰ اگر نہ ہوں تو کائنات زندہ نہیں رہ سکتی اگر وہ مر گئے تو ہم کیسے زندہ رہیں گے۔

(ذکر حبیب از کاظمی ص 13)

اور یہ نظریات صرف قاسم نانوتوی صاحب کے نہیں بلکہ دیگر علماء دیوبند اس کی تائید کرتے ہیں محمد طاہر قاسمی صاحب حیات نبویہ کے بارے میں لکھتے ہیں: ہمارا عقیدہ یہ بھی ہونا چاہیے کہ آں حضرت ﷺ اپنی قبر شریف میں زندہ سلامت ہیں چونکہ اس عالم میں موت کے قانون سے کسی کو

جس طرح سے ایک روشنی کے چراغ پر کوئی سرپوش ڈھک دیا جاتا ہے چونکہ آپ کا نور پاک سب سے پہلے پیدا ہوا اس لیے اس نور پاک کا اپنے جسم پاک سے اتنا اتصال کچھ خلاف عقل بھی نہیں (عقائد اسلام قاسمی ص 74)

یہ حیات النبی کا عقیدہ ان صوفیاء دیوبند کے عقائد میں داخل ہے۔ لکھتے ہیں آپ اپنی قبر میں زندہ ہیں۔ آپ کی حیات دنیا جیسی ہے۔ برزخی نہیں ہے (المہند فی عقائد علماء دیوبند ص 70)

اخلاق حسین قاسمی صاحب لکھتے ہیں۔

”حضرت مولانا قاری محمد طیب صاحب جو ہمارے اکابر ہیں حضرت محمد قاسم نانوتوی کے علوم و معارف کے بہترین شارح ہیں اس مسئلہ پر تحریر فرماتے ہیں ”حضور کی حیات برزخی ہے مگر اس قدر قوی ہے کہ بلحاظ آثار وہ دینیوی بھی ہے یعنی دنیا میں جب تک آپ تشریف فرما رہے حیات ناسوتی تھی مگر اسی آں وہ برزخی بھی تھی اور برزخ ایک درمیانی عالم ہے وہ حیات اخروی بھی تھی۔ چنانچہ اس حیات ناسوتی اور اسی جسم اطہر کے ساتھ معراج کے موقعہ پر عرش تک پہنچنا ظاہر ہے کہ ترک جسد کے ساتھ نہ تھا پس حیات تو اسی جسدانی عالم کی تھی لیکن جسد اطہر خود اتنا لطیف تھا کہ وہ اسی آن عالم برزخ بلکہ عالم غیب کے معاملات اور مشاہدات کی طاقت لیے ہوئے تھا پس اگر وہی جسد اطہر جو دنیا میں ہم رنگ روح تھا بعد وفات اگر عالم برزخ میں پہنچ کر بحق دنیا کسی طرح زندہ رہے جیسے معراج کے وقت سارے غیبی عالموں میں پہنچ کر اپنی جسدانی ہستی کو بحق دنیا سنبھالے ہوئے رہا اور دینیوی بدستور قائم رہے تو اس میں تعجب یوں نہیں کہ یہ معاملہ تو اس جسد پاک کو بوقت معراج پہلے پیش آچکا تھا فرق اتنا ہوا کہ شب معراج میں جسم اطہر کے ساتھ روح پر فتوح کا تعلق جس طور پر اس طرح قائم تھا کہ اگر ہم ہوتے تو ہم احساس کر سکتے تھے اور بعد وفات اس طرح حسی طور پر قائم نہیں رہا کہ ہمیں بھی نظر آئے سو یہ قصہ ہمارا ہوا نہ کہ تعلق روح

و جس کی نوعیت کا۔ یہی وجہ ہے کہ بعد وفات حضور کے ہونٹوں کو حرکت ہوئی جنازہ میں کلام فرمایا اور قبر میں کلام فرمایا جس کو بعض صحابہؓ نے سنا۔ یہ تو وفات کے فوری بعد ہے کہ روح نے جسم کو کلیتہً نہیں چھوڑا۔ لیکن بعض میں تا حشر بھی روح کا وہی تعلق بدن سے قائم رہے گا جیسا بنس حدیث اجساد انبیاء کا مٹی پر حرام ہونا ثابت ہے

اگر ان ابدان میں کوئی روح نہیں ہے تو انہیں گل جانا چاہیے۔ پھر حیات کا یہ اثر عالم برزخ میں ہے۔ عالم دنیا میں یہ ہے کہ ان کے اموال میں میراث جاری نہیں ہوتی، ان کی ازواج پر بیوگی نہیں آتی۔ ان کے نکاح حرام ہوتے ہیں نہ صرف عظمت انبیاء کی وجہ سے بلکہ حقیقتاً حیات کی وجہ سے کہ وہ بیوہ ہی نہیں ہے پس انبیاء کی یہ برزخی حیات جسمانی و از قبیل دینوی بھی ہے کہ اجساد میں حس و حرکت بھی ہے قبروں میں عبادت بھی ہے کلام بھی ہے۔ امت کی توجہ بھی ہے۔ پھر یہی حیات از قبیل حیات برزخی بھی ہے۔ کہ نگاہوں سے اوجھل ہیں ان کی آواز ان کانوں میں نہیں آتی اور کلام ان حسی کانوں میں نہیں پڑتا نیز توجہ الی الامت اور رخ کا پھیرنا ان آنکھوں سے دیکھائی نہیں دیتا سو اس میں ہماری کمزوری کو ضعف قوی کو دخل ہے نہ کہ ان آثار کے موجود نہ ہونے یا قابل وجود نہ ہونے کا الفاظ مختصر دونوں حیاتیں اس طرح جمع ہیں کہ حیات برزخی اصل ہے اور حیات دینوی اس کے تابع۔ یعنی وہ عیناً موجود ہے اور یہ آثار اموال موجود ہے اسی طرح دونوں حیات جمع ہو جاتی ہیں نہ استعارہً بلکہ حقیقتاً۔

(حیۃ النبی از اخلاق حسین قاسمی ص 13)

احمد رضا خان بریلوی اپنی ملفوظات میں لکھتے ہیں کہ انبیاء اپنی قبروں میں زندہ ہیں ان کی بیویاں پیش کی جاتی ہیں جن سے وہ شب باشی کرتے ہیں (ملفوظات احمد رضا خان بریلوی)

قاری طیب صاحب اول ماخلق نوری کی موضوع اور من گھڑت روایت کو بنیاد بنا کر ابن عربی

کے نظریہ وحدۃ وجود کی بنیاد پر نبوت بالذات اور حیات ذاتی کی توجیہ یوں کرتے ہیں عقلی طور پر اس کی وجہ یہ ہے کہ جس پر عنایت ازلی سب سے پہلے اور بلا واسطہ متوجہ ہوئی اور جس درجہ کا اثر اس سے قبول کرے گا یقیناً ثانوی درجہ میں اور بالواسطہ فیض پانے والے اس درجہ کا اثر نہیں لے سکتے پس اول مخلوق یعنی اول ما خلق اللہ نوری کا مصدق نور الہی کا جو نقش کامل اپنی استعداد کامل سے قبول کر سکتا یہ اس کی توقع بالواسطہ اور ثانوی نقوش سے اثر لینے والوں سے نہیں کی جاسکتی (خاتم النبیین ص-10)

وفات النبی ﷺ

وفات النبی ﷺ وہ پہلا مسئلہ ہے جس پر اس امت میں اختلاف ہوا سیدنا ابو بکر رضی اللہ تعالیٰ عنہ اور سیدنا عمر خطاب رضی اللہ تعالیٰ عنہ میں آپس میں اختلاف کیا اور پھر آپ ﷺ کی وفات پر امت کا اجماع ہوا۔ جو دلائل یہ صوفیاء دیوبند دیتے ہیں صحابہ کرامؓ کے وہم و گمان میں بھی نہ تھے ملاحظہ فرمائیے۔

جس وقت رسول اللہ ﷺ کی وفات ہوئی اس وقت ابو بکر صدیق عائدہ صدیقہ رضی اللہ عنہا کے مکان میں داخل ہوئے اور آپ ﷺ کا چہرہ مبارک کھولا اور آپ کا بوسہ لیا۔ پھر رونے لگے اور پھر یہ فرمایا میرے ماں باپ آپ پر فدا ہو جائیں اے اللہ کے نبی! اس ذات کی قسم جس کے ہاتھ میں میری جان ہے اللہ تعالیٰ آپ پر دو موتیں بھی جمع نہ کرے گا سوائے اس موت کے جو اللہ نے آپ کے لیے لکھ دی ہے اور وہ آپ کو حاصل ہو چکی ہے آپ زندگی اور موت اور دونوں حالتوں میں پاکیزہ ہیں اس کے بعد ابو بکر صدیق رضی اللہ تعالیٰ عنہ باہر تشریف لائے اس وقت عمر فاروقؓ مسجد نبوی میں کھڑے ہو کر تقریر کر رہے تھے اللہ کی قسم اللہ رسول اللہ ﷺ کو پھر اٹھائے گا اور آپ (مفسد اور منافقین کے) ہاتھ اور پیر کاٹیں گے ابو بکرؓ نے عمر رضی اللہ عنہ سے کہا قسم

کھانے والے، بیٹھ جاؤ عمر رضی اللہ عنہ نے تقریر بند نہ کی۔ ابو بکر صدیق رضی اللہ عنہ نے پھر کہا بیٹھ جاؤ۔ عمرؓ پھر بھی نہ بیٹھے یہ دیکھ کر ابو بکر رضی اللہ عنہ نے تشہد پڑھنا شروع کر دیا۔ لوگ ان کی طرف متوجہ ہو گئے اور حضرت عمر رضی اللہ عنہ کو (تہا) چھوڑ دیا ابو بکر رضی اللہ عنہ نے اللہ کی حمد و ثنا بیان کی اور پھر فرمایا اما بعد تم میں سے جو شخص محمد ﷺ کی عبادت کرتا تھا تو (اسے معلوم ہونا چاہیے کہ) محمد ﷺ وفات پا گئے ہیں اور جو شخص اللہ عز و جل کی عبادت کرتا تھا (وہ جان لے کہ) اللہ زندہ ہے اسے کبھی موت نہیں آئے گی اللہ تعالیٰ فرماتے ہیں ﴿انک میت وانہم میتون﴾ (الزمر 30/39) یقیناً آپکو بھی موت آئے گی اور یہ سب بھی مرنے والے ہیں ﴿وما محمد الا رسول قد خلت من قبلہ الرسل افان مات او قتل انقلبتم علی اعقابکم ومن ینقلب علی عقبیہ فلن یضر اللہ شیئاً و سیمجزی اللہ الشکرین﴾ (آل عمران 3/144)

محمد صرف رسول ہی ہیں ان سے پہلے بہت سے رسول ہو چکے ہیں۔ کیا اگر ان کو موت آجائے یا شہید ہو جائے تو تم اسلام سے اپنی ایڑیوں کے بل پھر جاؤ گے؟ اور جو کوئی پھر جائے اپنی ایڑیوں پر تو ہرگز اللہ تعالیٰ کا کچھ نہ بگاڑے گا۔ عنقریب اللہ تعالیٰ شکرگزاروں کو نیک بدلہ دے گا۔ اس وقت لوگوں کی وارفتگی کا یہ عالم تھا کہ آل عمران کی یہ آیت کسی کے ذہن میں نہیں تھی جب ابو بکر رضی اللہ تعالیٰ عنہ نے اسے تلاوت کیا (تو سب کو یاد آ گیا) پھر ہر شخص کی زبان پر یہی آیت تھی، ہر شخص اس آیت کی تلاوت کر رہا تھا اس آیت کو سن کر عمر فاروق رضی اللہ تعالیٰ عنہ کو یقین ہو گیا کہ رسول اللہ ﷺ کی وفات ہو گئی ہے صدمہ کے باعث عمرؓ کھڑے نہ رہ سکے اور زمین پر گر گئے۔ (بخاری)

بتائے کہ صحابہ کرام حیات ذاتی و وحدہ الوجود اور فلسفہ کی گمراہیوں سے واقف تھے۔ یقیناً نہیں؟

پھر جو عقائد صحابہ کرام رضی اللہ عنہ کے نہ تھے آج وہ من گھڑت روایات کی بنیاد پر اسلامی نہیں ہو سکتے ابن عربی اور دیگر صوفیاء کی پیروی میں وحدۃ الوجود اور حقیقت محمدیہ کے ساتھ کائنات کے ذرے ذرے میں موجود اور حاضر ہیں۔ اگر آپ ﷺ کی حقیقت کو کائنات سے ایک سیکنڈ کے لیے بھی علیحدہ کر دیا جائے تو ساری کائنات آنا، فنا، فنا ہو کر رہ جائے۔ کیا یہ اسلامی ہو سکتا ہے۔

مولوی محمد یار گھڑی والے خواجہ غلام فرید کے خاص خلیفہ ہیں۔ انہوں نے ایک دیوان لکھا ہے جس کا نام دیوان محمدی ہے۔ وہ وحدۃ الوجود کے نظریہ کو جتنا عریاں کر سکتے تھے اپنے دیوان میں اس کو اتنا ہی عریاں کیا۔ اس دیوان کا ایک شعر ہے۔

اگر محمد نے محمد کو خدا مان لیا

پھر تو سمجھو مسلمان ہے دعا باز نہیں

شعر میں پہلا محمد شاعر کا تخلص ہے شعر کا مطلب یہ ہوا کہ محمد یار گھڑی والے نے اگر محمد ﷺ کو خدا مان لیا پھر تو سمجھ لیجئے کہ وہ حقیقی مسلمان ہے اگر محمد کو خدا نہیں مانتا پھر یہ بات رسول کے ساتھ دعا بازی کے مترادف ہے۔ کسی نے علامہ احمد کاظمی کو یہ شعر لکھ کر سوال کیا کہ کیا بریلوی مذہب میں ایسا عقیدہ درست ہے انہوں نے جواب میں لکھا کہ ایسی عبارتیں دیوبندی اور بریلوی مسلک کے علما کی کتب میں پائی جاتیں ہیں اور ان کی بنیاد عقیدہ وحدۃ الوجود ہے جو ابن عربی کا عقیدہ ہے پھر وہ اس عقیدہ کے حق میں دلائل دیتے ہیں مگر نہ تو قرآن مجید کی کوئی آیت پیش کرتے ہیں نہ رسول اللہ ﷺ کا فرمان۔ بلکہ یہ ثابت کرتے ہیں کہ یہ عقیدہ وحدۃ الوجود کا حصہ ہے اگر دیوبندی علماء اس کو شرک و کفر مانتے ہیں تو انہیں نظریہ وحدۃ الوجود کو شرک و کفر کہنا ہوگا اور وحدۃ الوجود کے حق ہونے کی دلیل میں شاہ ولی اللہ دہلوی کی عبارات پیش کر کے وہ علماء دیوبند سے

کہتے ہیں کہ مولانا محمد یار صاحب پر کفر کا فتوے لگانے والے ان عبارات کا جواب دیں آخر میں یہ نتیجہ نکالتے ہیں کہ مولانا محمد یار صاحب کا دامن اس مسئلہ میں ایسے اکابر امت کے ساتھ وابستہ ہے جن کے سامنے سر تسلیم خم کرنے کے سوا کوئی چارہ نہیں۔ بریلوی علماء کا یہ کامیاب حربہ ہے جو ابھی تک علماء دیوبند کو اس قسم کی تحریروں میں لاجواب بنائے ہوئے ہیں اس طرح شرک کرنے والے اپنی دلیل میں اکابرین دیوبند کو پیش کر کے اپنے شرک کا دفاع کر رہے ہیں۔ سعید احمد کاظمی صاحب کی اصل عبارت ملاحظہ فرمائیے

گر محمد نے محمد کو خدا مان لیا

پھر تو سمجھو مسلمان ہے دعا باز نہیں

سلام مسنون۔ دعا

حضرت قبلہ مولانا محمد یار صاحب وہ شعر جو تم نے لکھا اور اسی جیسی دوسری عبارات (جو مسلم بن الفریقین علماء کی کتابوں میں بکثرت پائی جاتی ہیں) مسئلہ وحدۃ الوجود پر مبنی ہیں۔ جس کا خلاصہ یہ ہے کہ تعینات سے قطع نظر کر کے موجود حقیقی یعنی مابہ الوجودیت حق سبحانہ و تعالیٰ کے سوا کچھ نہیں ہر شے کا یہی حال ہے کہ تعینات کا انتقا ہو جائے تو حقیقت حقہ کے سوا کچھ نہیں اس میں نبی، غیر نبی حتیٰ کہ محمد ﷺ کی بھی خصوصیت نہیں بلکہ عامہ خلائق مظاہر ناقصہ ہیں اور اولیاء کرام اپنے مراتب کے لحاظ سے کامل مظہر ہیں اور انبیاء علیہم الصلوٰۃ والسلام ان سے زیادہ مظاہر اور جمع کائنات سے اکمل و افضل مظہریت حضور سید عالم ﷺ کے لیے حاصل و ثابت ہے اس لیے کہ کمال امور اضافہ یعنی سے ہے۔ دیکھیے مولانا محمد یار صاحب کے شعر کا مضمون حضرت شیخ اکبر رحمی الدین ابن عربی رضی اللہ عنہ کے کلام میں ہے۔ (فتوحات مکیہ جلد ثانی ص 127)

وهو ماء في راي العين فاذا جنت محمدا لم تجد محمدا وجدت انه
في صورت محمدية ورايته ،بروته ، محمدية)

یعنی تم محمد عظیم الشان ﷺ کو محمد گمان کرتے ہو جیسے کہ تم سراب کو دور سے دیکھ کر پانی سمجھتے ہو اور وہ ظاہری نظر میں پانی ہی ہے مگر حقیقتاً آب نہیں ہے بلکہ سراب ہے اسی طرح جب تم محمد ﷺ کے قریب آؤ گے تو تم نبی کریم ﷺ کو نہ پاؤ گے بلکہ صورت محمد یہ میں اللہ تعالیٰ کو پاؤ گے اور رویت محمد یہ میں اللہ تعالیٰ کو دیکھو گے۔

اسی طرح شاہ ولی اللہ صاحب دہلوی رحمۃ اللہ علیہ کے کلام میں اسی قسم کا مضمون موجود ہے انباتہ کے ص 92 پر فرماتے ہیں (صورت مرشد کہ ظاہر ادیدہ می شور مشاہدہ حق سبحانہ و تعالیٰ است در پردہ آب و گل و صورت مرشد کہ در خلوت نموداری شود آں مشاہدہ حق تعالیٰ است بے پردہ آب و گل) غور کیجیے صورت مرشد دیکھنے کو حق تعالیٰ کا مشاہدہ فرما رہے ہیں اور آب و گل یعنی جسمانیت اور بشریت کو محض ایک پردہ قرار دے رہے ہیں۔

آج کے دیوبندی وحدۃ الوجود کے بھی منکر ہیں حالانکہ جن حضرات کو یہ اپنے مشائخ قرار دیتے ہیں وہ اس مسئلہ پر بڑے تشدد اور حریص رہے ہیں دیکھئے انور شاہ کشمیری اپنی کتاب فیض الباری جلد رابع 428 حدیث شریف کنت سمعہ الذی یسمع بہ کے تحت دیوبندیوں کے بیان کردہ معنی کارو کرتے ہوئے کہتے ہیں۔

(قلت وهذا عدول عن حق الالفاظ لان قوله کنت سمعہ الذی بصیغة المتکلم يدل علی انه لم یبق من المتقرب بالنواقل الا بجسده و شبهه و صار المتصرف فیہ الحضرة الالهية فحسب وهذا الذی عناء الصوفیة بالفاء فی الله تعالی ای الانسلاخ

عن دواعی نفسہ حتی لا یكون المتصرف فیہ الا هو وفي الحديث لمعة الى وحدة الوجود وكان مشانخنا مولعون بتلك المسئلة الى زمن الشاہ عبدالعزیز اما انا فلست بمشدد فیہا (انتهی)

یعنی کنت سمعہ الہدی کے یہ معنی بیان کرنا کہ بندہ کے کان آنکھ وغیرہ اعضاء حکم الہی کی نافرمانی نہیں کرتے حق الفاظ سے عدول کرتا ہے۔ اس لیے کہ اللہ تعالیٰ کے قول کنت سمعہ الہدی میں کنت کہ متقرب بالنوافل یعنی بندہ میں سوائے جسد و صورت کے کوئی چیز باقی ہی نہیں رہی اور اس میں صرف اللہ تعالیٰ ہی متصرف ہے اور یہی وہ معنی ہیں جن کو حضرات صوفیائے کرام فتانی اللہ سے تعبیر کرتے ہیں یعنی بندہ کا دواعی نفس سے بالکل پاک ہو جانا یہاں تک کہ اس بندہ میں اللہ تعالیٰ کے سوا کوئی شے قطعاً متصرف نہ رہے اور حدیث مذکور (کنت سمعہ) میں وحدۃ الوجود کی طرف چمکتا ہوا ستارہ ہے۔ ہمارے مشائخ شاہ عبدالعزیز صاحب محدث دہلوی کے زمانہ تک اس مسئلہ وحدۃ الوجود میں بڑے متشدد اور حریص تھے لیکن میں اس کا قائل تو ہوں لیکن متشدد نہیں ہوں۔

اس عبارت سے مسئلہ وحدۃ الوجود کا اکابر و مشائخ دیوبند کے نزدیک حق ہونا اظہر من الشمس ہے اب شاہ ولی اللہ صاحب کی عبارت ملاحظہ فرمائیے۔ انبیاہ ص 91 پر لا الہ الا اللہ کے تحت فرماتے ہیں ”نست یحج معبودے و مقصودے و موجودے لے مگر حق تعالیٰ مبتدی را ارادہ عوام بگوید نیست یحج معبودے، و متوسط را ارادہ خواص بگوید نیست یحج مقصودے، و منتہی را ارادہ اخص الخواص بگوید نیست یحج موجودے۔“

نفس شریعت دو معبود پنداشتن است اسی طرح ص 33 پر عبارت ہے

مولانا محمد یار پر کفر کا فتویٰ لگانے والے آنکھیں کھول کر دیکھیں کہ شاہ ولی اللہ صاحب اور ان کے والد ماجد دو موجود حقیقی جاننے کو کفر حقیقی فرما رہے ہیں اس کے بعد دیوبندیوں کے مسلم بزرگ انور شاہ کشمیری کی عبارت سے محی الدین ابن عربی کی توثیق سنیہ فیض الباری جلد اول 174 پر لکھتے ہیں (اما اهل العلم منهم فاكثرها تتعلق بحل مسائل الصفات و غیرہ و بعمت الکشف هـ) یعنی حضرات صوفیاء کرام میں سے جو لوگ اہل علم ہیں ان میں سے اکثر حضرات امور الہیہ میں مسائل ذات و صفات سے تعلق رکھتے ہیں۔ شاہ ولی اللہ صاحب اور حضرت شیخ اکبر کی توثیق ہمارے جلیل قدر فقہائے کرام نے بھی فرمائی ہے دیکھیے در مختار جلد دوم 30 مطبوعہ نولکشور لاہور میں شیخ اکبر کا تذکرہ کرتے ہوئے فرماتے ہیں (انه كان رضى الله عنه شيخ الطريقة حالا و علما و امام الحقیقته حقیقتنا و اسما و محی رسوم المعارف فعلا و اسما)

الحاصل مولانا محمد یار صاحب کے اشعار کا معنی مسئلہ وحدۃ الوجود ہے اگر وحدۃ الوجود کو شرکیہ عقیدہ کہا جائے تو تمام مشائخ دیوبند کافر و مشرک قرار پائیں گے کیوں کہ وہ سب وحدۃ الوجود پر تشدد ہیں جیسا کہ انور شاہ کشمیری کی عبارت منقولہ بالا سے ثابت ہے پھر ان اشعار کی بنا پر اگر مولانا محمد یار صاحب کی تکفیر کی جائے تو حضرت شیخ اکبر کی عبارات منقولہ بھی بالکل مولانا موصوف کی عبارت جیسی ہے لہذا ان دونوں کی تکفیر بھی لازم آتی ہے شاہ ولی اللہ کا مخالفین کے نزدیک مسلم بزرگ ہونا اس قدر واضح ہے کہ اس کے لیے کسی ثبوت کی ضرورت نہیں اور شیخ اکبر رضی اللہ عنہ کی توثیق انور شاہ صاحب کشمیری اور صاحب در مختار کی عبارتوں سے ظاہر ہے لہذا شیخ اکبر علیہ الرحمہ کی تکفیر انور شاہ صاحب اور صاحب در مختار کی تکفیر کو مستلزم ہوگی کیونکہ کافر کی تکفیر

فرض ہے اور اس کی توثیق حرام بلکہ کفر ہے۔ نتیجہ ظاہر ہے کہ مولانا محمد یار صاحب کا دامن اس مسئلہ میں ایسے اکابر امت کے ساتھ وابستہ ہے کہ جن کے سامنے سر تسلیم خم کرنے کے کوئی چارہ نہیں۔ واللہ اعلم بالصواب و تمت بالخیر (مقدمہ دیوان محمدی 20)

قارئین کرام: سعید احمد کاظمی صاحب کی اس تحریر کو بار بار پڑھنے سے آپ کو معلوم ہو جائے گا کہ آج ملت اسلامیہ کی اکثریت وحدۃ الوجود اور حقیقت محمدیہ کے شرک میں گرفتار ہے یہ نظریہ یونان اور ہندو کے فلسفہ سے اخذ کیا گیا ہے جب عجمی قومیں منافقانہ روش کے تحت اسلام میں داخل ہوئی تو انہوں نے اسلام میں یہ فلسفیانہ اصطلاحات داخل کر دیں۔ جس سے اسلام کی بنیاد توحید تک مجروح ہو کر رہ گئی ہے پھر محمد ﷺ کو نبوت ذاتی اور باقی انبیاء کی نبوت کو عرضی۔ اس طرح آپ کی حیات کو ذاتی اور پوری کائنات کو عرضی قرار دینے سے مقام نبوت کی تفہیم ہی بدل گئی حیات ذاتی اور نبوت ذاتی کی بنیاد پر آپ کو حاضر ناظر عالم الغیب اور مشکل کشا ثابت کیا گیا اور چونکہ جسد عرضی پر ان باتوں کا اطلاق نہیں ہو سکتا اس لیے حقیقت محمدیہ کا تخیل پیش کیا گیا اور اس کا ظہور تخلیق کائنات سے پہلے کیا گیا اور اس حقیقت محمدیہ کو مقصود کائنات مصدر کائنات اور روح الا کو ان قرار دیا گیا من گھڑت روایات کے ذریعے حقیقت محمدیہ میں اللہ کی صفات ثابت کی گئی اس طرح اسلام کا مفہوم بدل کر امت مسلمہ کی اکثریت کو ایک عمیق شرک میں مبتلا کر دیا گیا اگر آج حقیقت محمدیہ جیسے عجمی نظریات کا قلعہ قمع کر دیا جائے تو خود ساختہ سالک کی بنیادیں خود بخود گر جائیں گی دیکھیے اہل تصوف نے کس طرح محمد ﷺ کی محبت کو آڑ بنا کر عوام الناس کو شرک میں دھکیل دیا اللہ تعالیٰ نے اس کو ظلم عظیم قرار دیا اور ان صوفیاء نے اس کو اتنا دل فریب بنا دیا ہے کہ آج اللہ تعالیٰ کی توحید فلسفہ و تصوف کی بھول بھلیوں میں گم ہو چکی ہیں جب محمد ﷺ کو اللہ ثابت کر دیا گیا تو پھر اللہ تعالیٰ کی تمام صفات آپ میں تسلیم کر لیں گیس حاضر

ناضر عالم الغیب اور امت کے حالات کی طرف توجہ کرنا تصرف کرنا سب کچھ ان کے اختیار میں ہے۔

صوفیاء دیوبند تک کی کتاب میں ایسے واقعات موجود ہیں جن سے ثابت ہوتا ہے کہ نبی اکرم ﷺ اپنی امت کی طرف توجہ کرتے ہیں اور تصرف بھی کرتے ہیں چند ملاحظہ فرمائیے سید احمد رفاہی مشہور بزرگ اکابر صوفیاء میں ہیں ان کا قصہ مشہور ہے کہ جب 555 ہجری میں حج سے فارغ ہو کر زیارت کے لیے حاضر ہوئے قبر اطہر کے مقابل کھڑے ہوئے اور یہ شعر پڑھے۔

فی حالة البعد روحی كنت ارسلها

تقبل الارض عنی وهی نائبتی

وهذه دولة الاشباح قد حضرت

فمددیمینک کی تخطی بہا شفتی

ترجمہ: دوری کی حالت میں میں اپنی روح کو خدمت اقدس میں بھیجا کرتا تھا اور وہ میری نائب بن کر آستانہ مبارک چومتی تھی اب جسموں کی حاضری کی باری آئی ہے اپنا دست مبارک عطا کیجئے تاکہ میرے ہونٹ اس کو چومیں اس پر قبر شریف سے دست مبارک باہر نکلا اور انہوں نے اس کو چوما کہا جاتا ہے کہ اس وقت تقریباً 90 ہزار کا مجمع مسجد میں تھا جنہوں نے اس واقع کو دیکھا اور حضور ﷺ کے دست مبارک کی زیارت کی جن میں حضرت محبوب سبحانی کتب ربانی شیخ عبدالقادر جیلانی نورانی نور اللہ مرکدہ کا نام بھی ذکر کیا جاتا ہے۔

(فضائل حج از مولوی زکریا)

میں اپنی ماں کے ساتھ حج کو گیا میری ماں وہیں رہ گئی (مرگئی) اس کا منہ کالا ہو گیا اور اس کا پیٹ پھول گیا جس سے مجھے اندازہ ہوا کہ بہت سخت گناہ ہوا ہے اس سے میں نے اللہ تعالیٰ کی طرف

دعا کے لیے ہاتھ اٹھائے تو میں نے دیکھا کہ تہامہ سے ایک ابر آیا ہے اس سے ایک آدمی ظاہر ہوا جس نے اپنا مبارک ہاتھ میری ماں کے منہ پر پھیرا جس سے وہ روشن ہو گیا اور پیٹ پر ہاتھ پھیرا تو بالکل ورم جاتا رہا میں نے عرض کیا آپ کون ہیں اس نے کہا کہ میں نبی محمد ہوں (فضائل درود۔ مولوی زکریا 221) ابن جلاء کہتے ہیں کہ میں مدینہ منورہ میں حاضر ہوا تو مجھ پر فاقہ تھا میں قبر شریف کے قریب حاضر ہوا اور عرض کیا حضور میں آپ کا مہمان ہوں مجھے کچھ غنودگی سی آگئی تو میں نے حضور اکرم ﷺ کی زیارت کی حضور اقدس نے مجھے ایک روئی مرحمت فرمائی میں نے آدھی کھائی جب میں جا گا تو آدھی میرے ہاتھ میں تھی۔

(فضائل حج از مولوی زکریا 128)

ماخذ دین

صوفیاء کے ایسے واقعات کا ماخذ قرآن و سنت نہیں ہے یہ ابن عربی اور بایزید بسطامی کے پیروکار ہیں جو حدیث کی اسناد کے علم کا مذاق یوں کرتے ہیں تم نے اپنا علم فوت شدہ بزرگوں سے حاصل کیا اور ہم نے اپنا علم اس ذات سے حاصل کیا ہے جو ہمیشہ زندہ رہنے والا ہے اور اس پر کبھی موت نہیں آئی گی ہم کہتے ہیں میرے دل نے اپنے رب سے بیان کیا اور تم کہتے ہو کہ فلاں نے مجھ سے حدیث بیان کی وہ کہاں ہے؟ جواب ملتا ہے مر گیا پھر اس فلاں نے فلاں سے روایت کی وہ کہاں ہے جواب ملتا ہے مر گیا (فتوحات مکیہ)

ان صوفیاء نے علم شریعت کو علم ظاہر قرار دے کر اسے بے کار شے سمجھا۔

علامہ ابن جوزی رحمۃ اللہ علیہ لکھتے ہیں ”صوفیاء کو پہلا فریب شیطان نے یہ دیا کہ انہیں علم سے متنفر کیا تاکہ علم جو ایک نور ہے اس کا چراغ بجھ جائے تو اندھیرے میں جس طرح چاہے ٹیڑھا تر چھالے جائے اس کے بعد صوفیاء کے ایک گروہ کو جو کافی مدت سے کتاب علم میں مشغول تھے

شیطان نے دوسری پٹی یہ پڑھائی کہ جب عمل ہی مقصود اصل ہے تو اس علم کے ذخیرے کو اپنے پاس رکھنا بے سود ہے اس کو دفن کر دو یا دریا میں بہا ڈالو۔

احمد بن ابی اطواری نے 30 برس تک تحصیل علم کی جب انتہا کو پہنچ گئے تو اپنی ساری کتابیں دریا میں بہا دیں اور کہا اے علم میں نے تیرے ساتھ یہ معاملہ تجھ کو ذلیل کرنے یا بے وقعت سمجھ کر نہیں کیا بلکہ تجھ کو اس لیے حاصل کرتا تھا کہ تیرے ذریعے اپنے رب کا راستہ پہچان لوں جب مجھ کو راہ مل گئی تو تیری حاجت نہ رہی۔ ابوطاہر جانا بذی کہتے ہیں کہ موسیٰ بن ہارون ہم کو حدیث پڑھ کر سناتے تھے جب جز پورا ہو جاتا تو اس کو دریا میں دجلا میں بہا دیتے تھے۔ محمد بن الحسین بغدادی کا بیان ہے کہ انہوں نے شبلی سے سنا کہ بنے لگے میں ایسے شخص کو جانتا ہوں جو اس شان سے راہ تصوف میں داخل ہوا کہ پہلے اپنا تمام مال خیرات کر چکا تھا اور دجلا میں ستر صندوق کتابوں سے بھرے بہا چکا تھا جن کو اس نے اپنے قلم سے لکھا تھا اور موطا امام مالک کو حفظ کیا تھا اور فلاں فلاں کتاب پڑھی تھی (تلمیس ابلس 400)

جب صوفیاء نے علم سے قطع تعلق کیا تو شیطان نے ان کے دلوں میں یہ بات ڈالی کہ لوگ احادیث سنتے ہیں جب کہ ہم براہ راست اللہ سے سنتے ہیں ملاحظہ فرمائیے۔

مولوی زکریا صاحب ایک صوفی کو اللہ کا ولی قرار دیتے ہوئے لکھتے ہیں ابدال میں سے ایک شخص نے خضر علیہ السلام سے دریافت کیا کہ تم نے اپنے سے زیادہ مرتبہ والا ولی دیکھا ہے فرمانے لگے ہاں دیکھا ہے میں ایک مرتبہ مدینہ طیبہ میں مسجد نبوی میں حاضر تھا میں نے امام عبدالرزاق محدث کو دیکھا کہ وہ حدیث سنار ہے ہیں اور مجمع ان کے پاس احادیث سن رہا ہے مسجد کے ایک کونے میں ایک جوان گھٹنوں پر سر رکھ کر علیحدہ بیٹھا ہے۔ میں نے اس جوان سے کہا کہ تم دیکھتے نہیں کہ مجمع حضور اقدس ﷺ کی حدیثیں سن رہا ہے تم ان کے ساتھ شریک

نہیں ہوتے اس جوان نے نہ تو سر اٹھایا اور نہ ہی التفات کیا اور کہنے لگا اس جگہ وہ لوگ ہیں جو رزاق کے عبد سے حدیثیں سن رہے ہیں یہاں وہ ہیں جو خود رزاق (اللہ تعالیٰ) سے سن رہے ہیں نہ کہ اس کے عبد سے خضر نے فرمایا کہ اگر تمہارا کہنا حق ہے تو بتاؤ کہ میں کون ہوں اس نے سر اٹھایا اور کہنے لگا کہ اگر فرست صحیح ہیں تو خضر ہیں۔ خضر فرماتے ہیں کہ اس سے میں نے جانا کہ اللہ کے بعض ولی ایسے بھی ہیں جن کے علوم و مرتبہ کی وجہ سے میں ان کو نہیں پہچانتا۔ اللہ تعالیٰ ان سے راضی ہے اور ہم کو بھی ان سے نفع پہنچائے آمین۔ (فضائل حج 940)

اللہ تعالیٰ فرماتا ہے۔

﴿وَمَا كَانَ اللَّهُ لِيُطْلِعَكُمْ عَلَى الْغَيْبِ وَلَكِنَّ اللَّهَ يَجْتَبِيْ مِنْ رِّسْلِهِ مَنْ يَشَاءُ فَأَمْنُوا بِاللّٰهِ وَرِسْلِهِ﴾ (آل عمران 3/179)

اور نہ اللہ تعالیٰ ایسا ہے کہ تمہیں غیب سے آگاہ کر دے بلکہ اللہ تعالیٰ اپنے رسولوں میں سے جس کا چاہے انتخاب کر لیتا ہے۔ اس لیے تم اللہ تعالیٰ پر اور اس کے رسولوں پر ایمان رکھو۔

مالک الملک کا کتنا واضح اعلان ہے کہ وحی الہی اور امور غیب کا علم تمہیں بذریعہ رسول ملے گا براہ راست نہیں ملے گا۔ بتائیے جو شخص براہ راست اللہ تعالیٰ سے سننے کا دعویٰ کرے کیا وہ اللہ پر

جھوٹ نہیں باندھتا؟ ﴿وَمَنْ أَظْلَمُ مِمَّنْ افْتَرَىٰ عَلَى اللَّهِ كَذِبًا﴾ (ہود 18/11)

اور اس سے بڑھ کر ظالم کون ہوگا جو اللہ پر جھوٹ باندھے۔

آج رسول اللہ ﷺ سے علم لینے کا طریقہ یہ ہے کہ محدثین کرامؒ نے سند کے ساتھ جو روایات بیان کی ہیں ان کا علم حاصل کیا جائے۔ رسول اللہ ﷺ نے فرمایا انما العلم بالتعلم (بخاری تعلیقاً) علم پڑھنے پڑھانے سے حاصل ہوتا ہے۔

مگر صوفیاء و بوند نے یہ دعویٰ کیا ہے کہ ہمیں عین بیداری کی حالت میں غیبی معاملات کے حقائق

www.ircpk.com www.ahlulhadeeth.net

منکشف ہوتے ہیں انہوں نے اس کا نام مکاشفہ رکھا اور دعویٰ کیا کہ مکاشفہ سچا ہوتا ہے تبلیغی جماعت کے سابق امیر مولوی زکریا کے ذاتی روزنامچے سے ان کے مرید محمد اقبال صاحب نے چالیس مکاشفات بچتہ قلوب میں جمع کئے چند مکاشفات ملاحظہ فرمائیے۔

(۱) 4 رجب 1398 ہجری بروز جمعہ حضور اکرم ﷺ نے عبدالحی سے مکاشفا میں فرمایا کہ زکریا کی خدمت کرتے رہو اس کی خدمت میری خدمت ہے اور یہ بھی فرمایا کہ میں اکثر اس کے حجرہ میں جاتا رہتا ہوں۔

(۲) 10 صفر 1400 ہجری آج دوپہر حضور اقدس ﷺ مدرسہ علوم شرعیہ کے کمرے میں تشریف لائے اور فرمایا کہ انہیں (حضرت شیخ کو) ظہر کی نماز پڑھانے آیا ہوں

(۳) 23 رجب 1400 ہجری بعد عشاہ عزیز عبد الحفیظ نے صلوٰۃ السلام کے بعد میری (حضرت شیخ) کی طرف سے حضور سے عرض کیا کہ حرمین کا رمضان چھوڑ کر پاکستان (فیصل آباد) اس لیے جا رہا ہوں کہ وہاں لوگوں کو اللہ اور اس کے حبیب کا نام لینا آجائے۔ اس لیے دعا فرمائیں۔ حضور ﷺ نے فرمایا اس سے بڑھ کر کون سا کام ہو سکتا ہے پھر فرمایا کہ حرمین کا ثواب تو انشاء اللہ کہیں گیا نہیں۔ پھر بہت دیر تک دعا فرماتے رہے۔ اس کے بعد بہت دقار سے فرمایا کہ ہمیں تو فیصل آباد کا خود بھی اہتمام ہے انشاء اللہ میں اپنے عصا سمیت وہیں موجود رہوں گا) (لجہ القلوب)

شاہ ولی اللہ صاحب نے درمبین فی مبشرات النبی نامی کتاب لکھی اور اس میں چالیس احادیث نبوی جمع کیں جو ان کے والد شیخ عبد الرحیم نے رسول ﷺ سے سنی تھی خود بھی لکھتے ہیں اگر سچ پوچھتا ہے تو میں قرآن مجید کا بلا واسطہ ایسا ہی شاگرد جیسا کہ روح پر فتوح حضرت رسالت ﷺ کا اویس ہوں (الفوز الکبیر مترجم مولوی رشید احمد انصاری 16)

قارئین کرام: وفات رسول کے بعد کسی صحابی تابعی اور امام نے رسول اللہ ﷺ سے بیداری میں ملاقات کا دعویٰ نہیں کیا۔ اس لیے یہ صوفیاء صحابہ کرام رضی اللہ عنہ اور سلف صالحین کے نقشہ قدم پر نہیں ہیں یہ ابن عربی کے مسلک پر ہیں جو لکھتا ہے۔

بہت سی احادیث جسے محدثین ضعیف کہ چکے تھے ان لوگوں نے کشف کے ذریعے ان کی تصحیح کر کے خود بھی ان پر عمل کرتے رہے اور دوسروں کو بھی اس کی تبلیغ کرتے رہے۔

(فتوحات مکہ 150)

یہ احادیث کی جرات ہے صریح موضوع احادیث کو اپنی کشفی سند کے ذریعے اپنے عقائد کی بنیاد میں داخل کر لیتے ہیں اور اگر کسی صحیح حدیث کو دلیل بناتے ہیں تو اس کا وہ مفہوم لیتے ہیں جس کا رد قرآن سنت کی واضح نص کر رہی ہوتی ہے۔ (اللہ تعالیٰ ہم سب کو ایمان خالص نصیب فرمائے اور اسلام کی راہ پر چلنے کی توفیق عطا فرمائے) ربنا لا تزغ قلوبنا بعد از ہدیتنا وھب لنا من لدنک رحمة انک انت الوھاب ﴿

اور ہمارے رب ہمارے دلوں کو ہدایت دینے کے بعد کج روی میں مبتلا نہ کرنا اور ہمیں اپنے پاس سے رحمت عطا فرما بے شک تو بڑا عطا کرنے والا ہے) (آل عمران 8)

ابو جہاد غزالی نے تصوف کے موضوع پر ایک کتاب احیاء علوم الدین تصنیف کی اور بقول علامہ ابن جوزیؒ کے اس کو باطل حدیثوں سے بھر دیا جس کا بطلان وہ خود بھی نہیں جانتے۔

وہ کشف و کرامات کے بے سند واقعات پر فریفتہ ہو کر قانون فقہ کو بھلا بیٹھے۔ اپنی کتاب ^{لمصنف} احیاء بلاحوال میں انہوں نے لکھا ہے کہ صوفیاء حالت بیداری میں ملائکہ اور ارواح انبیاء کا مشاہدہ کرتے ہیں اور ان کی آوازیں سنتے ہیں اور فوائد اخذ کرتے ہیں۔ ”احیاء العلوم“ میں انہیوں نے

لکھا ہے کہ ستارہ اور سورج اور چاند جن کو ابراہیم علیہم السلام نے دیکھا تھا ان سے مراد انوار ہیں

جو اللہ عز و جل کے حجاب میں یہ مشہور چاند سورج اور ستارے نہیں۔ علامہ ابن جوزیؒ کا کہنا ہے کہ

غزالی کا یہ کلام باطنیہ کے کلام کی قسم سے ہے۔ (تلمیس ابلیس علامہ ابن جوزی 230)

احیاء علوم میں ایک دوسری جگہ غزالی لکھتے ہیں ”ریاضت سے مقصود یہ ہے کہ دل یک سو ہو جائے اور یہ بات جب ماحصل ہوگی کہ آدمی ایک تاریک مکان میں تنہا رہے اور اگر مکان تاریک نہ ہو تو اپنا سر گریبان میں ڈال کر چادر وغیرہ سے لپیٹ لے اس حالت میں وہ آواز حق سنے گا اور حضرت ربوبیت کے جلال کا مشاہدہ کرے گا (تلمیس ابلیس 261)

معلوم ہوا کہ ان صوفیاء نے علم سے قطع تعلق کر لیا اور اپنی آرا کے مطابق عبادت اور ریاضت کے خود ساختہ طریقوں میں ہمہ تن مصروف و مستغرق ہو گئے۔

ملا علی قاری موضوعات کبیر میں لکھتے ہیں کہ روافض نے علیؑ کے فضائل میں تین لاکھ سے زائد روایات وضع کی تھیں جن میں سے بیشتر تصوف کے ذریعے مسلمانوں میں مقبول ہو کر عقیدہ و عمل کا جز بن گئی۔ مثلاً: لولاک لما خلقت الافلاک والی حدیث جس میں رسول اللہ ﷺ کو وجہ تخلیق کائنات بتایا گیا ہے کنت کنزاً مخفیاً والی حدیث بھی موضوع ہے۔ اول ما خلق اللہ نوری وانا من نور اللہ بھی موضوع ہے

کان اللہ ولم یکن معہ شئی بھی حدیث نہیں ہے شیعوں کی گھڑی ہوئی بات ہے علیؑ کی نماز عصر قضاء ہونے پر آفتاب کا واپس لوٹنا بھی قطعی جھوٹ اور اہل تشیع کا گھڑا ہوا افسانہ ہے۔ تصوف کے تین سلسلے حسن بصری رحمۃ اللہ علیہ کے توسط سے علی رضی اللہ عنہ تک پہنچتے ہیں حالانکہ حسن بصری کی علی رضی اللہ عنہ سے ملاقات ہی ثابت نہیں ہے اس طرح کی سینکڑوں من گھڑت روایات تصوف کی کتابوں میں درج ہیں چونکہ ان کے لکھنے والے لوگوں کی نظر میں وہ بزرگ ہیں جن پر تنقید حرام ہے اس لیے یہ روایات واعظین کی تقاریر کا حصہ بنتی ہیں۔ اور آج شر

ک بدعت کا حقیقی سبب ہے آج ضرورت اس امر کی ہے کہ محدثین کے اصولوں کے مطابق ان تمام روایات کی چھان بین کی جائے اور ہر روایت کو بیان کرنے یا ماننے سے قبل اس کی صحت کا یقین کر لیا جائے اس طرح شرک کو بدعت کا دروازہ بند ہوگا۔ اللہ سے دعا ہے کہ حق کو حق سمجھ کر اس پہ عمل کی توفیق عطا فرمائے اور باطل کو باطل جان کر اس سے کنارہ کش ہونے کی توفیق عطا فرمائے۔

وصلی اللہ علی نبینا محمد وآلہ واصحابہ وسلم.

جس کی خلوت کا ساتھی بھی قرآن ہو

اسمائِ حسنیٰ!!

اردو استفادہ از: امام ابن القیم

’صفات‘ کا مسئلہ علم الکلام اور عقیدہ کی جدلیاتی کتب نے ایک خشک موضوع بنا دیا ہے۔ کہا جاتا ہے کہ ’اسمائِ صفات‘ کا درجہ ربوبیت اور الوہیت کے بعد آتا ہے۔ مگر ایک لحاظ سے یہ سب سے پہلے ہے۔ اللہ کا صحیح تعارف ہی اس کو رب اور الہ ماننے کا سبب بنتا ہے۔ اس ہستی کی پہچان کا بہترین ذریعہ قرآن ہے۔ جس میں ڈوبنا اور ڈوب کر پڑھنا دنیا کی پر لطف ترین نعمت ہے۔ حبیب بن عبد اللہ اور عبد اللہ بن عمرؓ کہتے ہیں:

”ہم ایمان سیکھتے، پھر قرآن سیکھتے تو ہمارے ایمان میں اضافہ ہوتا۔“ (مختصر الصواعق المرسلہ)

قارئین! قرآن سے ایمان سمجھنے کیلئے آئیے امام ابن قیم کی ایک مجلس میں شرکت کریں!!

انسان پیدا ہوا تو اس کی فطرت میں ایک نور بھرا گیا۔ یہی زمین پر زندگی اور ہدایت کا اصل سبب ہے۔ اس نور کی امانت انسان کی فطرت کو سونپی گئی۔ مگر چونکہ یہ انسان کی در ماندگی کا تہا علاج نہ تھا، سو اسے جلا دینے کو آسمان سے ایک اور نور اور ایک روح انبیاء کے جلو میں اتری، جسے فطرت اپنے سابقہ نور کی مدد سے پالیتی رہی۔ تب نبوت کی صوفشانی سے فطرت کی مشعلیں جل اٹھیں۔ فطرت کے نور پر وحی کا نور! نور علی نور!..... پھر کیا تھا!!؟ دل رشن ہوئے۔ چہرے دکھنے لگے۔ پڑمردہ روحوں کو زیست کی تازگی ملی۔ جبین نیاز میں تڑپتے سجدے حقیقت بندگی سے آشنا ہوئے آسمان کی روشنی سے دل خیرہ ہوئے تو پھر زمین کے قمقے جلنے نہ پائے۔ ایک بصیرت تھی کہ دل

کی آنکھ چشم ظاہر سے آگے دیکھنے لگی۔ یقین کا نور ایمان کے سب حقائق منکشف کرنے لگا۔ پھر دل تلخ ہو گیا جس کے عرش کو پورے جہان سے اوپر دیکھتے ہیں۔ اس عرش کے اوپر انکے رب نے استوا فرما رکھا ہے۔ ہو بہو جیسے اس کی کتاب اور اسکے رسول نے خبر دی ہے۔ وہ اس عرش عظیم کے اوپر سے اپنے رب کو آسمان و زمین میں فرماں روا پاتے ہیں۔ جو وہیں سے حکم صادر فرماتا ہے۔ مخلوق کو چلاتا ہے۔ روکتا اور ٹوکتا ہے۔ بے حد و حساب خلقت کو جو ددیئے جاتا ہے۔ پھر ہر ایک کو کھلاتا اور رزق دیتا ہے۔ مارتا اور جلاتا ہے۔ فیصلے کرتا ہے جنکا کوئی حساب نہیں۔ کوئی فیصلہ نہیں جو اس عرش کے اوپر سے صادر ہو پھر دنیا میں لاگو نہ ہو پائے وہ کسی کو عزت و تمکنت دے تو کسی کو ذلت و رسوائی۔ رات پلٹتا ہے تو دن الٹتا ہے۔ گردش ایام میں بندوں کے دن بدلتا ہے۔ تخت الٹا ہے۔ سلطنتیں زیر و زبر کرتا ہے ایک کو لاتا ہے تو دوسرے کو گراتا ہے۔ فرشتے پروں کے پرے، حکم لینے کو اسکے حضور چڑھتے ہیں۔ قطار اندر قطار حکم لے لے کر نازل ہوئے جاتے ہیں۔ احکامات ہیں کہ تانتا بندھا ہے۔ آیات اور نشانیوں کی بارش ہوئی جاتی ہے۔ اسکے فرمان کو اس کی مرضی کی دیر ہے کہ نافذ ہوا جاتا ہے۔ وہ جو چاہے، وہ جیسے چاہے۔ وہ جس وقت چاہے، جس رخ سے چاہے، ہو جاتا ہے۔ نہ کوئی کمی ممکن ہے نہ بیشی، تاخیر ہو سکتی ہے نہ تقدیم۔ اسی کا حکم چلتا ہے آسمانوں کی پہنائیوں میں زمین کی تنہائیوں میں۔ روئے زمین سے پاتال تک وہ ہر لمحہ ہر نفس کا فیصلہ کرتا ہے۔ ہر سانس کا فیصلہ ہوتا ہے ہر لقمے ہر نوالے کا فیصلہ ہوتا ہے۔ ہر نیا دن، ہر نئی صبح اور نئی شام وہ چاہے تو دیکھنا نصیب ہوتی ہے۔ بحر و بر کا ہر ذی روح اس کا رہنمائی التفات ہے۔ جہان کے ہر کونے ہر ذرے کی قسمت ہر لمحہ طے ہوتی ہے۔ پورے جہان کو وہ جیسے چاہے الٹا اور پلٹتا ہے۔ پھیرتا اور بدلتا ہے۔ ہر چیز کو علم سے محیط ہے۔ ہر چیز کو گن گن کے شمار رکھتا ہے۔ اس کی رحمت اور حکمت کو ہر چیز پہ وسعت ہے۔ وہ جہان بھر کی آوازیں بآسانی

سن لیتا ہے۔ کیسی کیسی زبانیں ہونگی؟ کیسی کیسی فریادیں ہونگی؟ مگر وہ زمین و آسمان کے ہر کونے سے ہر لمحہ اٹھنے والا مسلسل شور سنتا جاتا ہے۔ اس آہ و فغاں میں ہر ایک کی الگ الگ سنتا ہے اور صاف پہچان جاتا ہے ان سب کی بیک وقت سنتا ہے اور کسی ایک سے غافل نہیں!!۔ پاک ہے اس سے کہ التجاؤں کے اژدہام میں اس کی سماعت کبھی چوک جائے۔ یا حاجتمندوں کی آہ و فریاد میں کبھی جواب دینا اسکو مشکل پڑ جائے۔ اس کی نگاہ محیط ہر چیز دیکھتی ہے۔ وہ رات کی تاریکی میں اندھیری چٹان پر سیاہ چیونٹی کے قدموں کی آہٹ پالیتا ہے۔ ہر غیب اس کے لئے شہادت ہے۔ کوئی راز اس کے لئے راز نہیں وہ پوشیدہ سے پوشیدہ ترکو جان لیتا ہے۔ اسے وہ ہر راز معلوم ہے جولیوں سے کوسوں دور ہو۔ جودل کے گہرے کنویں میں دفن ہو یا خیال کی آہٹ سے بھی پرے ہو۔ بلکہ وہ راز وجود پانے سے پہلے اسے معلوم ہوتا ہے کہ کب اور کیسے وہ اس دل میں وجود پائے گا۔

تخلیق اسکی 'حکم اسکا' ملک اسکا 'حمد اسکی' آخرت اسکی 'نعت اسکی' فضل اسکا 'تعریف اسکی' شکر اسکا۔ بادشاہی اسکی 'فرمانروائی اسکی' حمد و ستائش اسکی۔ اقتدار اسکا۔ ہر خیر اسکے ہاتھ میں۔ ہر چیز پلٹے تو اسی کی طرف۔ اسکی قدرت ہر چیز پر محیط..... کہ کچھ اس سے ماورائیں۔ اس کی رحمت ہر چیز سے وسیع ہے۔ ہر نفس اس کی نعمت کے بار سے دبی ہے۔ پر شکر سے یوں عاجز کہ اس عاجزی کے اظہار کو بندگی کی معراج جانے!!

يسئلہ من فی السماوات والارض کل یوم هو فی شان (الرحمن ۲۹)

”زمین اور آسمانوں کی ہر مخلوق ایک اسی کی سوالی ہے۔ ہر آن وہ نئی شان میں ہے۔“

وہی گناہگاروں کو معاف کرے۔ غمزدوں کو آسودہ کرے۔ اضطراب کو چین میں بدلے۔ وہ چاہے تو چہ کے بے چہتا کر دے۔ در ماندوں کو وہی فیض بخشے، فقیروں کو تو نگری دے تو امیروں

کو فاقے دکھا دے۔ جاہلوں کو سکھائے تو بے علموں کو پڑھائے۔ گمراہوں کو سدھائے تو بھٹکے ہوؤں کو بچھائے۔ دکھی کو سکھ دے تو وہ۔ اسیروں کو قید کی ظلمت سے چھڑائے تو وہ۔ عرش پر سے وہ زمین کے بھوکوں کو کھلائے۔ پیاسوں کو پلائے۔ ننگوں کو پہنائے۔ بیماروں کو شفا یاب کرے۔ آفت زدوں کو نجات دے۔ تائب کو باریاب کرے۔ نیکی اور پر سائی کا جواب نوازشوں کی بارش سے دے۔ وہی مظلوم کی نصرت کرے۔ ظالم کی کمر توڑے۔ ناتوانوں کا بوجھ سہارے۔ اپنے بندوں کے عیب بندوں سے چھپالے۔ دلوں کے خوف دور کرے اور اپنے بندوں کا بھرم رکھے۔ امتوں اور جماعتوں میں سے کسی کو بلند کرے تو کسی کو پست!۔

وہ کبھی نہیں سویا نہ سونا اس کو لائق ہے! وہ اپنی رعیت کا ہمہ وقت نگران ہے۔ وہ کسی کو عزت دیئے جاتا ہے تو کسی کو ذلت۔ رات کے اعمال دن سے پہلے اس کی جانب بلند ہوئے جاتے ہیں اور دن کے اعمال رات سے پہلے۔ اس کا حجاب ایک نور بیکراں ہے۔ جسے وہ ہٹا دے تو اس کے رخ کا نور ہر چیز بھسم کر دے۔ اکادست کشادہ اور فراخ ہے۔ جو خرچ کرنے اور لٹانے سے کبھی تنگ ہونے کا نہیں! وہ صبح شام لٹاتا ہے۔ جب سے مخلوق پیدا ہوئی وہ لٹائے جاتا ہے۔ پراسکے ہاں کی آنے کا سوال نہیں!۔

بندوں کے دل اور پیشانیاں اسکی گرفت میں ہیں۔ جہاں بھر کی زمام اس کے قضا و قدر سے بندھی ہے۔ روز قیامت پوری زمین اسکی ایک مٹھی ہے تو سارے کے سارے آسمان لپٹ کر اس کے دست راست میں آ رہیں گے۔ وہ اپنے ایک ہاتھ میں سب آسمانوں اور زمین کو پکڑ لے گا۔ پھر ان کو لرزائے گا پھر فرمائے گا: ”میں ہوں بادشاہ! میں ہوں شہنشاہ! دنیا کہیں نہ تھی تو میں نے بنائی۔ میں اس کو دوبارہ تخلیق کرتا ہوں!“

کوئی گناہ اتنا بڑا نہیں کہ وہ معاف نہ کر پائے۔ بس دیر ہے تو پشیمانی کی! کوئی حاجت نہیں جسے

پورا کرنا اس کے بس سے باہر ہو جائے۔ بس دیر ہے تو سوال کی از میں و آسمان کی اول و آخر سب مخلوقات۔ سب انس و جن۔ کبھی دنیا کے پار سارترین شخص جتنے نیک دل ہو جائیں۔ اس کی بادشاہت اور فرمانروائی اتنی بڑی ہے کہ اس سے ذرہ بھر بھی نہ بڑھے۔ اور اگر یہ سب مخلوقات۔ سب انس و جن دنیا کے کسی بدکار ترین شخص جتنے کوڑھ دل ہو جائیں تب اسکی فرمانروائی میں ذرہ بھر فرق نہ آئے! اگر زمین و آسمان کی اول و آخر سب مخلوقات سب انس و جن سب زندہ و مردہ کسی میدان عظیم میں جمع لگا کر اس سے سوال کرنے لگیں پھر ایک ایک اس کے در سے من کی مراد پاتا جائے تب اس کے خزانوں میں ذرہ بھر کمی آنے کا تصور نہیں! روئے زمین کا ہر شجر جو کرہ ارض پہ آج تک پایا گیا یا رہتے دم تک وجود پائے۔ اقلام کی صورت اختیار کرے سمندر..... جسکے ساتھ سات سمندر اور ہوں..... روشنائی بنیں پھر لکھائی شروع ہو تو یہ قلمیں فنا ہو جائیں یہ روشنائی ختم ہو جائے مگر خالق کے کلمات ختم ہونے میں نہ آئیں! اسکے کلمات ختم بھی کیسے ہوں جنکی کوئی ابتدا ہے نہ انتہا! جبکہ سب مخلوقات ابتدا اور انتہا کی اسیر ہیں۔ سو ختم ہوگی تو مخلوق! فنا ہوگی تو مخلوق! خالق کو کوئی فنا ہے نہ زوال!!۔

سو جس دل پر اسکے معبود کی صفات یوں جلوہ گر ہوں جس قلب میں قرآن کا یہ نور یوں جلوہ افروز ہو اسکی دنیا میں کسی اور کا دیا کیونکر جلتا رہے؟ اسے امید کی کرن کسی اور روزن سے کیونکر ملے؟! پھر مخلوق اسکی نگاہ میں کیونکر بچے؟! بھروسہ! ایمان کی یہ حقیقت لفظوں سے کہیں بلند ہے۔ خیال کی پہنچ سے کہیں اوپر ہے۔ بس اسکا ذکر ہی اس دل کو بقیع نور کرتا ہے۔ چہروں کی تمازت اسی کے دم سے ہے۔ پیشانیوں روشن ہوگی تو اسکی بدولت! دنیا میں یہی نور اس بندے کی متاع عزیز ہے جو بندگی کا خوگر ہو۔ یہی روشنی اسکی برزخ اور حشر کا توشہ ہے۔

اے اللہ! بس تجھی سے امید ہے اور تجھی سے بھروسہ!

(بشکریہ ایقظاظ)

فہرست مضامین

3	ابتدائیہ
7	حقیقت محمدیہ
22	کائنات میں تصرف
26	رحمۃ للعالمین
33	فیوضات الہی کا واسطہ
36	وحی سے قبل نبوت
37	اس شبہ کا ازالہ
48	ختم نبوت
53	عیسیٰ علیہ السلام کی تخلیق میں حقیقت محمدیہ کا تصرف
54	حیات النبیؐ
59	وفات النبیؐ
68	ماخذ دین
75	اسماءِ حسنیٰ

